

iDusidusi ni Gauna ni Veiwasei 2010

# Au Kila ni Bula Tiko na Noqu iVakabula

*“Niu sa kila sa bula tiko na noqui Vakabula, ena tu talega e vuravura ena siga mai muri”*

*(Jope 19:25).*





# iDusidusi ni Gauna ni Veiwasei kei na Nodra Vakaitavi na Gone ena Soqoni ni Sakaramede

## Kemuni na Mataveiliutaki ni Lalai kei na iLiuliu ni Sere,

Sa nomuni madigi ena yabaki oqo mo ni vukei ira na gone me ra vakila ka kila vakavinaka na cecere ni nodra lomani mai vua na iVakabula, o Jisu Karisito. Mai na ivakadinadina ni Yalo Tabu, era na vulica kina na gone ni vuku ga ni itavi bibi i Jisu Karisito ena loma ni ituvatuva nei Tamada Vakalomalagi, sa rawa kina me ra na vakabauti Koya. Era na vulica talega na gone ni na qaqaço cake na nodra vakabauta ni ra muria tiko na vunau, veiqaravi, wasea na kosipeli, muria na ivakaraitaki ni iVakabula, ka vakavakarau ki na iKarua ni Nona Lesu Mai.

Vinaka vakalevu na nomuni yalodina tiko ena cakacaka. Keitou sa masulaki kemuni tiko, ka keitou nuidei ni sa qaqaço tiko na nomuni lomani ira na gone ka vakavulica vei ira na kosipeli i Jisu Karisito ka vukei ira me ra bulataka na kena ivakavuvuli.

Na Mataveiliutaki Raraba ni Lalai

**iVakasala:** Ni ra sureti na gone me ra vulica na ivolanikalou ena vukei ira me ra tekivu taleitaka ena nodra bula taucoko na vosa ni Kalou. Vakarautaka ena veimacawa me ra sureti na gone me ra vakayagataka ka vuli mai na ivolanikalou. Eso na gone e sega na nodra ivolanikalou. Eso era se bera ni kila na wiliwili. Na itaviqaravi ni vuli ena idusidusi oqo kei na ivakasala ni veivakavulici ena tabana e 7, 12 kei na 18 ena solia vei iko na iwalewale mo veivakavulici kina ena ivolanikalou

## iDusidusi ni Gauna ni Veiwasei

### iDusidusi Vakosipeli

Vakayagataka na ivolalailai oqo ni ko vakarau vakavulica e dua na leseni e 15 na miniti ena veimacawa ena gauna ni veiwasei. Sa rawa mo semata ki na leseni ni macawa vata kei na so tale na ivola veituberi ni Lotu, me vakataka na iTokani se na Liaona. Na idusidusi e tarava ena vukei iko mo tuvanaka ka vakavulica na leseni.

*Lomani Ira o Vakavulica.* Vakaraitaka ni ko lomani ira na gone ena nomu kila na yacadra ka kila na veika era dau taleitaka, ka gadreva.

*Vakavulica na iVakavuvuli ena Yalotabu.* Ni ko vakarautaka na leseni, masu mo dusimaki ka saga mo vaqaqacotaka na nomu ivakadinadina ni ivakavuvuli ko na vakavulica. Oqo ena vukea mo veivakavulici ena Yalotabu.

*Sureta na Vuli Vagumatua.* Na ivolalailai oqo e vakarautaki me vukei iko mo sega ni kila walega na cava mo vakavulica ia na iwalewale talega ni veivakavulici ka vakauqeta na vuli vagumatua. Ena laulau sara na nomu vakavulica na vunau ni ko vakayacora e tolu na ka oqo ena veileseni yadua:

- 1. Kila na vunau yadua.** Vakatakila vakamatata na vunau era na vulica tiko na gone. Vakayagataka na sala mo vosa matata kina kei na ivakaraitaki. (Raica eso na kena ivakaraitaki, era tiko ena leseni ni imatai ni macawa ni vula o Maji kei na imatai ni macawa ni Julai.)
- 2. Veivakauqeti ena kena kilai vakavinaka.** Raica me titobu na nodra kila na gone na vunau ena iwalewale eso ni veivakavulici me ra na vuli

kina, me vakataka na lagalagasere, drama, kei na wili ivolanikalou.

- 3. Vakayaloqaqataka me vakayacori.** Vakarautaka na gauna me ra na dau bulataka kina na gone na vunau ena nodra bula. Sa rawa me ra vakaraitaka na nodra nanuma baleta na vunau se kakavaki kina.

Na ivolalailai oqo e vakarautaki tu kina na taucoko ni leseni me baleta eso na macawa ena loma ni yabaki. Era oka talega ki na veimacawa e tarava na veivakasama, ka sega ni leseni taucoko. Kuria na veivakasama oqori ki na nomu o vakarautaka. Sa rawa me soli vakasama vei iko ena nomu wilika na leseni tale eso ena ivolalailai oqo. Ni yaco mai na ikalima ni Sigatabu, vakayagataka na gauna oqo mo raicalesu kina na veileseni taumada. Ena dusimaki iko na Yalotabu ni ko tuvanaka ka vakarautaka na itaviqaravi ni leseni.

Cakacaka vata kei iliuliu ni sere ni ko vakarautaka na nomu leseni Ni lagati na sere ena vukea na kena vaqaqacotaki na vunau o vakavulica tiko. Sa rawa talega mo sureti ira na qasenivuli kei na lewe ni nodra kalasi me ra vukei iko ena so na idusidusi vakosipeli.

Eso na leseni e vakaturi tiko kina me ra na sureti mai na vulagi dokai me ra mai vakaitavi ena Lalai. Me na vakadonuya taumada o nomu bisopi se peresitedi ni tabana ni bera ni ra sureti mai o ira na vulagi me ra mai vakaitavi.

E semati tiko ena leseni eso na iwalewale ni veivakavulici ena vukei iko mo kenadau ena veivakavulici.

Na lesoni ena oka tiko kina na iyaloalo eso ka na vukei iko mo raica na ituvaki yadua ni itaviqaravi. E dina ga ni ka bibi na kena vakatorocaketaki na kila ni veivakavulici, na nomu vakavakarau vakayalo kei na nomu ivakadinadina ga ena sureta mai na Yalotabu me mai vakadeitaka na vunau oqori ki na yalodra na gone.

### Gauna ni Lagalagasere

Na lagasere ena Lalai e dodonu me vakavurea e dua na ituvaki vakayalo, vakavulica na kosipeli, ka vukei ira na gone me ra vakila tiko na veivakauqeti ni Yalo Tabu kei na marau e kauta mai na lagasere.

## iDusidusi me Baleta na iTavi ena Soqoni ni Sakaramede

Ena nona veidusimaki na bisopi se peresitedi ni tabana, me na dau vakayacori ena ikava ni vula-tolu ni dua na yabaki na nodra vakaitavi na gone ena soqoni ni sakaramede. Ena tekivu ni yabaki mo veivosaki kei na dua na lewe ni matabisopi se mataveiliutaki ni tabana e nona ilesilesi na Lalai me tuvanaki kina na veika me vakayacori. Ni sa tuvanaki taucoko na veika me caka mo qai kerea na nona veivakadonui.

Tuva me ra na vakaitavi na gone ena kena vakatakilai na parokaramu e vakayavutaki ena ulutaga vakavula ni gauna ni veiwasei. Mo dau vola toka ena loma ni yabaki taucoko, na nodra vosa kei na veika era sa



## Na iVurevure ena iVolalailai Oqo

Oqo na ivakaleka era vakayagataki tiko ena ivolalailai oqo:

VL Nodra iVolanisere na Lalai

VMLB Veituberi, Me iLutua ni Noda Bula

E vuqa na lesoni era vakatututaka me vakayagataki na iyaloalo. Ko na raica na iyaloalo ena iVola ni Yaloyalo Vakosipeli, na Kato ni iYaloyalo Vakosipeli, Pakete ni iyaloalo yadudua ni Lalai, kei na mekesini ni Lotu kei na kompiuta ena images.lds.org.

E dodonu mo vakayagataka e 20 na miniti ena lagalagasere ena gauna ni veiwasei. Oqo ena vaka-deitaka vei iko ni vo levu tu na gauna mo vakavulica kina na sere vovou ka vukei ira na gone me ra taleitaka na lagasere.

Na ivolalailai oqo e oka tiko kina e dua na nodra sere vou na gone me ra vulica ena yabaki oqo (raica na tabana e 28–29). E oka talega kina e dua na wase e vakatokai “Na Sala me Lagati Kina na Sere ena Lalai” (raica na tabana e 26–27 kei na ikuri ni vakasama ni kena vakavulici na lagasere vei ira na gone (raica na tabana e 3, 5, 9 kei na 15.

cakava na gone. Ni ko tuvanaka oti na veika me ra wasea na gone na veika era sa vulica baleta na itoko ni yabaki oqo, vakasamataka na sala eso me ra vukei kina na ivakakoso me ra raica matua kina na ivakavuvuli vakosipeli era vakavulica tiko.

Ni ko sa vakarautaka na itavi, mo nanuma tiko na idusidusi oqo:

- Na vakatovotovo me kakua ni vakaotia na gauna ni kalasi se ena matavuvule.
- E sega ni vakatarai na veika vakaiyaloyalo, isulu ni drama, kei na ivakaraitaki tukutuku ena gauna ni sakaramede.



### Vakaitavi ena Soqoni ni Sakaramede

*E sega ni gadrevi sara me ra wilika na ivolanikalou o ira na gone yadua. E vuqa na sala ena mana cake kina na nodra vakaitavi na gone.*

**iVakasala:** *E rawa mo raica na ivurevure tale eso ni veivakavulici me vakatoka na tabana ni rokarokataki, italanoa, kei na itaviqaravi ena iTokani kei na Liaona. Vakayagataka na ivurevure oqo me ikuri ni lesoni.*

## Lewenivuli ni 2010

### Lewenivuli Raraba

iSususu: *Dou Raici Ira na Nomudou Lalai*; Matanisiga: *Lalai 1*; DND 4–7: *Lalai 2*; iSausau Vou 8–11: *Lalai 6*

### Lewenivuli Taumada

Matanisiga: *Lalai 1*; DND 4–7: *Lalai 2*; iSausau Vou 8–11: *Lalai 4*

# Keimami Vakabauta na Kalou na Tamada Tawamudu kei na Luvena ko Jisu Karisito

**Sere: “Au Vakila Nona Loloma”**

(tabana e 28–29 ni idusidusi oqo se iTokani, Okot. 2002, 46–47)

“Keimami vakabauta na Kalou, na Tamada Tawamudu, kei na Luvena, ko Jisu Karisito, kei na Yalo Tabu” (Na Yavu ni Vakabauta 1:1).

**Kuria ki na veivakasama oqo na nomu o sa vakarautaka. Tuvanaka na sala me kilai kina na vunau baleti ira na gone ka vukei ira me ra kila vakavinaka kina ka bulataka ena nodra bula. Tarogi iko, “Na cava me ra cakava na gone me ra vuli kina, kei na sala meu vukei ira me ra vakila na Yalotabu?”**

**iVakasala:** Masuta na veidusimaki ka vakasaqara na veivakauqeti ni Yalotabu ni ko vakavakarau tiko ki na gauna ni veiwasei. Ni ko vakavakarau ka veivakavulici ena Yalotabu, ena vakadeitaka o Koya na dina ni veika o vakavulica.

**iVakasala:** Tuvanaka eso na sala me kilai kina na vunau baleti ira na gone ka vukei ira me ra kila vakavinaka na vunau ka bulataka ena nodra bula. Sa rawa mo solia na gauna vei ira na gone me ra:

- Veivosakitaka na vunau o ya.
- Wilika na ivolanikalou e baleta tiko na vunau o ya.
- Raitayaloyalotaka na vunau.
- Lagata na sere e baleta tiko na vunau.
- Vakayacora e dua na itaviqaravi vakayago e baleta tiko na vunau.

## iMatai ni Macawa: Na Kalou e Tama ni yaloqu.

**Mo kila na ivakavuvuli (ni ko dikeva e dua na lesoni e vakatakarakarataki):** Vakaraitaka vei ira na gone e vica na qaniliga ka vakamacalataka ni qaniliga yadua era duidui, me vaka ga ni duidui na keda irairai. Vakamacalataka se cava ga na duidui ni keda irairai, e tiko na yaloda yadua e loma ni yagoda, ka sa vakabulai keda tiko na yaloda. Ni vakatakarakarataki, dara e dua na qaniliga ka yavalata na iqaqalo ni ligamu. Vakamacalataka ni qaniliga sa vaka na yagoda kei na ligada sa vaka na yaloda. Me ra qai rogoca na gone na isau ni taro oqo “O cei na Tama ni yaloqu?” ni ko wilika na imatai ni rua na yatuvosa ena Malakai 2:10. Vola ena papanivolavola “Sa tama ni yaloqu na Kalou.” Me ra qai wilika vata kei iko na gone. Vakamacalataka ni da sa dua ga na matavuvale levu—matavuvale ni Kalou.

**Vakauqeta na kena kilai vakavinaka (lagati e dua na sere):** Vakaraitaka e dua na iyaloalo ni matavuvale ka vakamacalataka ni gauna a talai keda mai kina ki vuravura na Tamada Vakalomalagi, a vakauti keda mai me da mai bula vakamatauvuale. Me ra qai laveta na ligadra na gone ka vakaraitaka na iwiliwili ni tamata ena nodra dui matavuvale. Vakaraitaka vei ira na gone ni ra na lagata e dua na sere e vakavulica

## Lesoni Vakaibalebale

“Me vaka na vakatautauvatani, na lesoni vakaibalebale e semata na ivakavuvuli e sega na vatukana ki na veika e raici ka rawa ni tauri e veisiga” (VMLB, 219). Na lesoni vakaibalebale oqo ena vukei ira na gone me ra kila vakavinaka na ituvaki ni yalodra ena kena semati tiko ki yagodra.

na matavuvale vakalomalagi kei na nodra matavuvale e vuravura. Kerea e dua na gone me curu ki tuba, ka me ra digitaka na vo ni gone e dua na vanua me vunitaki kina na iyaloalo ni matavuvale o ya. Kerei koya na gone me curu tale mai loma ka me vakasaqara na iyaloalo ni matavuvale ni ra lagata tiko na gone “Au Luve ni Kalou” (VL, 58). Ke yawa tiko na gone mai na iyaloalo, me ra dabe tikoga na gone, ni volekata yani na iyaloalo, me ra tucake sara na gone. Me ra cakava yadudua na gone ke levu na gauna. Me vakamatatataki na itukutuku ni sere o ya ka mo vakadinadinataka na bibi ni matavuvale.

**Vakayaloqaqataka me vakayacori (rai ena dua na iloilo):** Me ra rai yadudua na gone ena iloilo. Tukuna vei ira ni gauna yadua era rai kina na iloilo me ra nanuma tiko ni ra sa raica tiko e dua na luve ni Kalou.



## iKarua ni Macawa: O Jisu Karisito na Luve ni Kalou.

**Vakauqeta me kilai vakavinaka (wili ivolanikalou):** Vakabira e tolu na iyaloalo ena papanivolavola: Sa Papataisotaki Jisu o Joni, Sa Rairai na Karisito vei ira na Nifai, kei na iMatai ni Raivotu. Wasei ira na gone ki na tolu na ilawalawa, ka solia ki na ilawalawa yadua e dua vei ira na ivolanikalou oqo: Maciu 3:16–17; 3 Nifai 11:6–8; Josefa Simici —Ai Tukutuku 1:17. Me ra qai veivosakitaka



vakailawalawa na ivolanikalou o ya ka wasea yani vei ira na vo ni gone (1) na veika a yaco kina, (2) na cava a kaya na Tamada Vakalomalagi, kei na (3) ituvaki ni yalodra ke ra a tiko dina e kea. Sureta e dua na gone me wilika na Joni 5:39. Vakamacalataka ni rawa me da taukena e dua na ivakadinadina ni o Jisu Karisito sa Luve ni Kalou ni da wilika na ivolanikalou ka masu.



**iVakasala:** E kaya o Elder Dallin H. Oaks, “E gadrevi sara me da dau lagasere vakalevu me rawa kina ni da salavata tiko kei na Yalo ni Turaga, me da vakaduavatataki kina, ka vukei keda me da vakavulica ka kila na noda vunau” (ena Conference Report, Oct. 1994, 13; se Ensign, Nov. 1994, 12). Raica na ivakasala kei na itaviqaravi ena idusidusi oqo mo vulica kina na veivakasama ni kena lagati na sere ena gauna ni veiwasei.

## iKatolu kei na iKava ni Macawa: Erau lomani au o Tamada Vakalomalagi kei Jisu Karisito.

**Vakauqeta me kilai vakavinaka (vakayacora tiko e dua na qito ni kilakila mada kei na lagasere):** Me qai vakatagitaka o dautabapiano na imatai ni rua na qaqa ni dua na sere e vakavulica na nodrau lomani keda na Tamada Vakalomalagi kei Jisu Karisito, me ra qai vakilikila na gone se sere cava o ya. Vakuria yadua tiko na qaqana me yacova ni ra kila na gone. Mo ni qai lagata vata na sere o ya ka veivosakitaki na veika e vakavulica na sere baleta na nodrau lomani keda na Tamada Vakalomalagi kei Jisu Karisito. Vola ena papanivolavola na nodra nanuma na gone. Me vakayacori ki na sere tale eso. Sa rawa mo vakayagataka na sere eso oqo: “My Heavenly Father Loves Me” (CS, 228–29), “Thanks to Our Father” (CS, 20), “I Feel My Savior’s Love” (CS, 74–75), kei na “Au Luve ni Kalou” (VL, 58).

**Vakauqeta me vakayacori (droini):** Me ra yadua na gone na tiki ni pepa ka me ra droinitaka kina e dua na ka era kila ni lomani ira na Tamada

Vakalomalagi kei Jisu Karisito. Sa rawa me ra raica na gone na veivakasama sa volai toka ena papanivolavola ena itaviqaravi ka toka e cake. Vakabira vata na iyaloalo, ka vakaraitaka mai ena dua na kato ni ivakaraitaki (raica VMLB, 198–99) se tevuka me vaka e dua na ivolavivigi. Ni ra sarasara tiko na gone, me qai vakatagitaka o dautabapiano e dua na sere e volai toka e cake.

**Vakauqeta na kena kilai vakavinaka ka vakayacori (vakaitavi ena itaviqaravi vakayago):** Vola ena so na tiki ni pepa eso na sala e dau vakaraitaka kina na Tamada Vakalomalagi na nona lomani keda kei na sala eda dau vakaraitaka kina ni da lomani Koya. Biuti ira na tiki ni pepa ki na dua na koniteina, ka me ra qai tomika yadudua mai na gone. Me ra qai wilika e cake. Kevaka e vakaraitaka na nona lomani keda na Tamada Vakalomalagi, me ra qai dodoka cake na ligadra na gone. Kevaka e vakaraitaka na noda lomani Tamada Vakalomalagi, me ra qai biuta na ligadra e lomasedra.



Era dau taleitaka na gone me ra sarava na nodra droini. Kevaka mo na cakava e dua na kato ni ivakaraitaki, sa rawa me na vakayagataki talega ki na lesoni tale eso. Na itaviqaravi oqo ena rawa me na caka talega ena kena dregati vata na iyaloalo me vaka e dua na ivolavivigi.

## Veivuke vei iliuliu ni sere.

Na nodra vukei na gone me ra vulica “I Know That My Savior Loves Me” (tabana e 28–29) ena idusidusi oqo), mo qai raica na veika oqo:

Vakaraitaka e dua na iyaloalo ni iVakabula ni masulaki ira tiko na gone ni Nifai, ka tukuna vei ira na gone na italanoa e tiko ena 3 Nifai 17:11–24 ena nomu vosa ga. Lagata na imatai ni qaqa ni sere vei

ira na gone, ka mo matanataka e ligamu me salavata kei na malanivosa “beautiful place” (me vakatataka na nomu dedeka na ligamu ruarua). Me ra qai laga na gone ka matanataka vata kei iko. Sureti ira na gone ke rawa ni ra matanataka na veitikina yadudua. Mo ni qai laga ka matanataka vata.

# O Jisu Karisito sa Noqu iVakabula ka Dauveivueti

**Sere: “He Sent His Son”**  
(CS, 34–35)

“Ni sa lomani ira na kai vuravura vakaoqo na Kalou, me solia kina na Luvena e duabau ga sa vakatubura, me kakua ni rusa ko ira yadua era sa vakabauti koya, me ra rawata ga na bula tawamudu” (Joni 3:16).

**Kuria ki na veivakasama oqo na nomu o sa vakarautaka. Tuvanaka na sala me kilai kina na vunau baleti ira na gone ka vukei ira me ra kila vakavinaka kina ka bulataka ena nodra bula. Tarogi iko, “Na cava me ra cakava na gone me ra vuli kina, kei na sala meu vukei ira kina me ra vakila na Yalotabu?”**

**iVakasala:** Era na kila vakavinaka cake kina na gone na ivunau ni ra semati ki na dua na ka era sa kila oti tu. Ni ko tekivu ena lesoni yadua, raicalesu na vunau ni veimacawa sa oti ka semata mai ki na dina sa na vakavulici ena siga o ya.

## iMatai ni Macawa: O Jisu Karisito sa Noqu iVakabula ka Dauveivueti.

**Vakauqeta na kena kilai vakavinaka (raica na iyaloalo ka wilika na ivolanikalou):** Vakabira wavoki na iyaloalo ni iOtioti ni Kana Vata, Na Karisito e Kecisemani, na Vakoti ena Kauveilatai, kei na Tucaketale. Dusia yadua na iyaloalo ka tukuna vei ira na gone ni oqo na veika a yaco ena lesoni sa oti baleta na bula ni iVakabula. Tukuna vei ira na gone ni ko na wilika e dua na ivolanikalou ka salavata tiko kei na dua na iyaloalo oqori. Kerei ira me ra vakasamataka e lomadra na iyaloalo cava e salavata kaya. Wilika na

Luke 22:13–14, 19–20. Me ra tucake na gone ka qara yani ki na iyaloalo e salavata kei na ivolanikalou. Me veivosakitaki na veika e yaco tiko ena iyaloalo. Me caka talega ki na vo ni yaloalo (Kecisemani: Luke 22:39–44; Vakoti ena Kauveilatai: Luke 23:33–34, 46; Na Tucaketale: Joni 20:11–18). Lagata na sere me vaka na “He Sent His Son” (CS, 34–35) se “To Think about Jesus” (CS, 71). Vakadinadinataka ni a mate o Jisu baleti keda me rawa kina ni da laki bula vata tale kei Tamada Vakalomalagi.

## Vuli ena Vakayavalati ni Yago

Era na vuku vakalevu cake na gone ka dau nanuma tiko ni vakayavalati na yagodra.



## iKarua kei na iKatolu ni Macawa : Mai na Veisorovaki i Jisu Karisito sa rawa kina me ra vakabulai na kawatamata kecega.

**Mo kila na vunau (cavuqaqataka e dua na yavu ni vakabauta):** Vola na ikatolu ni yavu ni vakabauta ena papanivolavola ka kerei ira na gone me ra cavuta vakavica vata kei iko. Mo tokaruataka vakalekaleka na vosa era sega ni kila na gone. (Me kena ivakaraitaki, na Veisorovaki sai koya na ka a cakava o Jisu me rawa kina vei keda me da veivutuni ka lesu vua na Kalou.) Bokoca laivi e dua se rua na vosa mo ni qai cavuta vata tale. Me tokarua-taki me vukea na nodra cavuqaqataka na gone.

**Vakauqeta na kena kilai vakavinaka (matanataka e dua na italanoa):** Tukuna na italanoa oqo ka sureti ira na gone me ra tucake ka matanataka vata kei iko. “A taubale tiko e dua na tagane e gaunisala (taubale tikoga ena vanua ko tu kina). A qai lutu ena dua na qara (dabe e ra). A qai sasaga tiko me lako tani mai (matanataka ni sasaga tiko me lako tani mai). A kere veivuke (kere veivuke ena domo lai-lai). E dua tale na tagane a taubale talega ena sala vata o ya. A rogoga na kere veivuke ni tagane o ya

(kere veivuke ena domo lailai) A qai tukuca sobu e dua na ikabakaba ki na loma ni qara. A qai kaba cake mai kina na tagane o ya (*matanataka na kaba cake mai ena ikabakaba*). A vakabulai kina na tagane o ya” Me veivosakitaki na ituvaki ni yalona ena gauna sa tiko kina ena qara kei na gauna sa vueti bula kina. Tukuna vei ira na gone ni gauna eda caka cala kina se ivalavala ca, sa vaka ni da sa lutu ena qara titobu ka da sega ni rawa me da vakabulai keda vakaikeda. Vakaraitaka e dua na iyaloalo kei Jisu ka tukuna vei ira na gone ni vaka ga na nona a vakabulai mai na tagane o ya mai na qara, sa rawa me veivuke o Jisu me vakabulai keda ka da lesu tale vua na Tamada Vakalomalagi.

**Vakayaloqagataka me vakayacori (wiliki ka veivosakitaki na ivolanikalou):** Sureti ira na gone me ra wilika na Alama 7:11–12 ka vakasaqara na veika sa cakava vei keda o Jisu. Kerea e vica na gone me ra wasea na veika era sa raica rawa. Tukuna vei ira na gone ni ko Jisu e kila vakavinaka na ituvaki ni da mavoa, rarawa, rere, se tauvimate. E rawa me vukei keda o Koya me da vorata rawa na veika oqo. Vola ena papanivolavola na veika oqo:

Au vakavinavinakataka na iVakabula baleta \_\_\_\_\_.

Ena vukei au na iVakabula meu \_\_\_\_\_.

Sureta e vica na gone me ra wasea na veika me ra semata ka vakacavara kina na iyatuvosa oqori, se me ra wasea kece na gone na nodra iyatuvosa vei koya e toka e yasana.

**Vakayaloqagataka na kena kilai vakavinaka (raiclesu ni italanoa vakaivolanicakalou):**

Tukuna vei ira na gone ni levu tu na italanoa ena ivolanikalou baleti ira na tamata era a vakalougatataki ena vuku ni Veisorovaki. Wasea e vica na italanoa oqori. E rawa ni oka kina na italanoa kei Alama Lailai (raica Alama 36:5–27), Paula (raica Cakacaka 8:1–3; 9:1–20), kei Inosi (raica Inosi 1:1–8). Ni ko talanoa oti, raiclesu vata kei ira na gone. Lobika e dua na tiki ni pepa ka solia vua e dua na gone ka kerei koya me tukuna e dua na ka baleta na italanoa o ya. Me qai solia tale mai o koya na tiki ni pepa. Me caka tiko me yacova ni ra sa vakamacalataka rawa na gone na veika bibi baleta na italanoa o ya. Wasea na nomu ivakadinadina baleta na Veisorovaki.

**iVakasala:** Era na vakavukui na gone ena yavavala kei na itaviqaravi. Vakaitavitaki ira ni ko tukuna tiko e dua na italanoa ka me ra vakaraitaka sara. Ni oti na itaviqaravi, sa rawa mo vukei ira me ra vakarau ki na vuli e tarava ena nomu tinia na itaviqaravi se qito. Kena ivakaraitaki, me ra lagata vakamalua na gone e dua na qaqa ni sere, se mo dedeka na ligamu e matamu ka sureti ira na gone me ra raici iko ni ra lagasere. Ni ko sa sogota tiko vakamalua na ligamu, me na malua sara na nodra lagasere. Vakavinavinakataki ira ena nodra vakarokoroko.

## iKava ni Macawa: Sa tucaketale o Jisu, kau na tucake talega.

**Vakauqeta na kena kilai vakavinaka (raica na iyaloalo ka qito kilakila mada):** Wasei ira na gone me rua na ilawalawa ka solia ki na ilawalawa yadua e dua na iyaloalo e tukuna tiko na Tucaketale (kena ivakaraitaki, sa rawa mo vakayagataka na iyaloalo ni Vakoti ena Kauveilatai, iBulubulu i Karisito, na ibulubulu sa lala, O Meri kei na Turaga sa tucaketale, kei na Nona vakaraitaka na we ni Nona mavoa vei ira na Nona tisaipele).

Tukuna vei ira me kakua ni raica na ilawalawa ka dua na nodra iyaloalo. Me ra qai solia e dua na ivakatakilakila me ra qai vakilakila na ilawalawa kadua na veika e yaco tiko ena iyaloalo. Ni sa kilai rawa, me ra qai vakaraitaka na nodra iyaloalo ki na ilawalawa tale kadua. Vakamacalataka ni baleta ga ni sa tucaketale o Jisu Karisito, eda na tucaketale vakakina.



## Era dau taleitaka na gone me ra vakaitavi ena vuli.

Ni ko tuvanaka tiko na nomu gauna ni veiwasei, mo raica me ra vakaitavi vakalevu na gone ena itaviqaravi. Kena ivakaraitaki, na itaviqaravi oqo ena gadrevi kina e dua na ilawalawa gone lailai ka sega ni dua se rua ga na gone.

## Veivuke vei iliuli ni sere

Ena nodra vukei na gone me ra kila na “He Sent His Son” (CS, 34–35), sa rawa mo vakayacora oqo:

- Ni lagati na sere, me ra qai wilika tiko e ligadra na gone na iwiliwili ni gauna era lagata kina na “He sent His Son” se me ra tucake ni ra lagata na taro o ya ka dabe sobu ni ra lagata na isau ni taro.

- Wasei ira na gone ki na rua na ilawalawa. Na imatai ni ilawalawa me ra lagata na taro ena sere kei na ikarua ni ilawalawa me ra lagata na isau ni taro.

# Sa Vosa mai na Kalou Vei Ira Na Parofita

**Sere:**  
**“Follow the Prophet”**  
 (CS, 110–11)

“Sa tukutuku ko koya ena gusudra na nona parofita tabu, mai na vakatekivu kei vuravura” (Luke 1:70).

**Kuria ki na veivakasama oqo na nomu o sa vakarautaka. Tuvanaka na sala me kilai kina na vunau baleti ira na gone ka vukei ira me ra kila vakavinaka kina ka bulataka ena nodra bula. Tarogi iko, “Na cava beka me ra cakava na gone me ra vuli kina, kei na sala meu vukei ira me ra vakila na Yalotabu?”**

**iVakasala:** Era na vakila na gone na Yalotabu ni ra wasea na nodra kila vakavinaka na ivakavuvuli vakosipeli. Sa rawa me ra wasea na veika era sa vulica rawa ena nodra vosa, droini, kei na lagasere.

## iMatai ni Macawa: Na Kalou sa kacivi ira na parofita

**Mo kila na vunau (iyatuvosa me vakadodonutaki):** Vola na vosa yadua oqo ki na veitiki ni pepa yadua: Na, Kalou, sa, kacivi ira, na, parofita. Solia vei ira e lima na gone na tiki ni pepa oqo. Tuvanaki ira na gone ena mata ni Lalai me veicalati tu kina na iyatuvosa oqo. Kerei ira na vo ni gone me ra tuvanaka vakadodonu na iyatuvosa. Me ra cavuta vata kece na iyatuvosa.

**Vakauqeta na kena kilai vakavinaka (wiliki ni ivolanikalou):** Vakarautaka na ivakatakilakila eso ena sala era a kacivi kina mai vua na Kalou o Mosese, Liai, kei Josefa Simici. Kena ivakaraitaki, na ivakatakilakila kei Mosese ena vakaoqo: “Au a kacivi mai vua na Kalou ni a vosa mai ena dua na vunikau kama”; “A kacivi au na Kalou meu vola na imatai ni lima na ivola ena iVolotabu”; kei na “A kacivi au na Kalou meu liutaki ira na Nona tamata mai Ijipita.” Digia e tolu na gone me ra matataki iratou na parofita oqo, ka sureti ira me ra solia na ivakatakilakila ki na Lalai. Kerei ira na gone me ra laveta na ligadra kevaka era kila o cei na parofita o ya. Me ra cavuta

vata na gone na kena isau o ya. Ni sa oti na nodra kilai iratou na parofita, wilika e dua na ivolanikalou e baleta na parofita o ya (Mosese: Lako Yani 3:4–5; Liai: 1 Nifai 1:5–6; Josefa Simici: Josefa Simici—Ai Tukutuku 1:16–17). Vakamacalataka ni a kacivi Mosese na Kalou, a kacivi Liai na Kalou, ka kacivi Josefa Simici na Kalou. Tukuna vei ira na gone ni a kacivi ira kece na parofita na Kalou.

**Vakayaloqataka me vakayacori (veivosakitaki ka matanataka na veivakasama):** Tarogi ira na gone, “O cei na parofita nikua?” Vakaraitaka na itaba ni Peresitedi ni Lotu edaidai. Vakamacalataka ni sa kacivi mai vua na Kalou. Me ra qai veiwa-sei vakailawalawa na gone ena sala me ra na muria kina na parofita edaidai. Sureti e dua na gone mai na ilawalawa o ya me mai tukuna ka matanataka e dua na ka era veivosakitaka ena nodra ilawalawa. Sureti ira na vo ni gone me ra vakilakila na cava e matanataki tiko o ya. Kerea na gone o ya me wasea ni na sala oqo ena vakalougatataki kina na nona bula ena nona muria na parofita.

## iKarua ni Macawa: Era vakadinadintaki Jisu Karisito na Parofita.

**Vakauqeta na kena kilai vakavinaka (raica na iyaloalo ka wilika na ivolanikalou):** Ni bera na gauna ni veiwasei, vakabira e dua na iyaloalo

kei Jisu Karisito ena papanivolavola ka taqara e dela ni iyaloalo na kedra iyaloalo na parofita oqo: Aisea, Joni na Dauveipapitaisotaki, Nifai, kei Josefa Simici. Solia e dua vei ira na ivolanikalou oqo ki na

## Kilai ni Vunau


Ni ko vakayacora e dua na itaviqaravi, me matata na vunau o vakavulica tiko. Oqo ena vukei ira na gone me ra kila kina vakavinaka ka bulataka vakavinaka cake.

**Tabaka eke me baleta na vosavola.**



kalasi yadua: Aisea 9:6; Marika 1:6–8; 2 Nifai 25:26; Vunau kei na Veiyalayalati 76:20–24. Me ra wilika na gone ena nodra dui kalasi ka raica se parofita cava e soli ivakadinadina tiko kei na veika cava era tukuna tiko baleti Jisu Karisito. Me dua na kalasi me qai dusia na iyaloalo ni dua na parofita era sa

wilika ka wasea vata kei ira na Lalai na veika era sa vulica rawa. Luvata sara na iyaloalo ni parofita o ya mai na papanivolavola. Mo vakayacora vakakina ki na tolu tale na parofita. Dusia na iyaloalo i Karisito ka tukuna vei ira na gone ni parofita kece sara era vakadinadinataki Jisu Karisito.



**iVakasala:** Me ra wilika na gone na nodra ivolanikalou ni dau vaqaqacotaka na bibi ni ivolanikalou ka sureta na Yalotabu. Ke rawa, sureti ira na gone me ra raica vata kei iko e dua na tiki ni ivolanikalou. Vukei ira na gone ena nomu vakaraitaka na naba ni tabana ka dusia tiko na tikina ena nomu ivolanikalou. Mo ni qai wilika vata e cake na tikina o ya.

## iKatolu ni Macawa: Eda taqomaki ni da muria na parofita.

**Vakuqeta na kena kilai vakavinaka (vakaitavi ena itaviqaravi vakayago):** Vakaraitaka e dua na iyaloalo kei Mosese, ka vakamacalataka ni a parofita o Mosese ka a liutaki ira na nona tamata me ra vakabulai. Vakamacalataka ni ra a vakabobulataki tu na Isireli mai vei Fero, na tui Ijipita, ka tukuna kina na Turaga vei Mosese me kauti ira tani mai Ijipita (raica Na Lako Yani 3:10). Tukuna na italanoa mai Na Lako Yani 14, ka sureti ira na gone mo ni matanataka vata. Kena ivakaraitaki: “Era muri Mosese na tamata ena vanua liwa lala (taubale tikoga ena vanua ko tu kina). Era sa yaco ki na wasawasa (yavalati na liga me vaka na biau). Era sa rai ki muri na tamata (rai ki muri) ka raici Fero kei na nona

mataivalu ni ra sa muri ira mai (me sabici na yava me vaka na rorogo ni cici ni ose). Era sa rere (mera rairai rere).” Wilika Na Lako Yani 14:13, ka tomana tale na italanoa. “A kaya na Turaga vei Mosese me laveta cake na nona ititoko (matanataka ni laveti cake na ititoko) ka wasea na wasawasa (me dedeki na liga ruarua). Era sa taqomaki ni ra muri Mosese ena qele mamaca ena loma ni wasawasa ki tai kadua (taubale tikoga ena vanua ko tu kina). Ni gauna era via muri ira kina na mataivalu nei Fero, a qai kaya na Turaga vei Mosese me dodoka yani na ligana, ka lesu tale na wai (vakabira vata tale na ligamuni). Era a qai luvu na mataivalu nei Fero e wasawasa. Era a vakabulai na tamata ni ra muria na parofita.”



## Na cava me ra cakava na gone me ra vuli kina?

Na nomu taroga oqo ena vukei ira na gone me ra vuli ni ra vakaitavitaki. Kena ivakaraitaki, ena iyaloalo oqo era sa matanataka tiko na gone na italanoa kei Mosese ni wasea na Wasawasa Damudamu.

**iVakasala:** Oqo na iwalewale ni veivakavulici o sa vakayagataka ena vula oqo: vakadodonutaki ni iyatuvosa, wiliki ni ivolanikalou, veivosakitaki kei na matanataki ni veivakasama, saravi ni iyaloalo, vakaitavi ena itaviqaravi vakayago, kei na raiclesu ni itaviqaravi sa oti. Raica eso na sala mo na vakayagataka kina na iwalewale oqo ena lesoni tale eso.

## iKava ni Macawa: E vosa na Kalou vei ira na parofita.

Sa rawa mo raicalesu na vunau era sa vulica na gone ena vula oqo ena gauna ni veiwasei. Kena ivakaraitaki, sa rawa mo:

- Tokaruataka se kuria eso na itaviqaravi sa vakayacori oti ena gauna ni veiwasei.
- Vakaraitaka vei ira na gone e dua na iyaloalo ni parofita nikua ka kaya, “Kevaka o kila o cei oqo, laveta na ligamu.” Kerei ira na gone me ra tukuna

na yaca ni parofita vei koya e tiko e yasana. Sureta eso na gone me ra tukuna na nodra nanuma baleta na parofita.

- Lagata na idrugru (chorus) ni “Follow the Prophet” (CS, 110–11) ena gauna era matanataka tiko kina na gone eso na ka me ra cakava me ra muria kina na parofita.

# Sa Vakalesuya mai vei Josefa Smici o Jisu Karisito na Taucoko ni Kosipeli

**Sere:**  
**“Na Lotu i Jisu Karisito”**  
 (CS, 77)

“Keimami vakabauta na ivakarau a taurivaki tu e na Lotu Taumada” (Yavu ni Vakabauta 1:6).

**Kuria ki na veivakasama oqo na nomu o sa vakarautaka. Tuvanaka na sala me kilai kina na vunau baleti ira na gone ka vukei ira me ra kila vakavinaka kina ka bulataka ena nodra bula. Tarogi iko, “Na cava me ra cakava na gone me ra vuli kina, kei na sala meu vukei ira me ra vakila na Yalotabu?”**

**iVakasala:** Me ra vakaitavi vakalevu na gone ena nodra ilawalawa. Mo raica vakavinaka na lewe ni nomu Lalai kei na levu ni ilawalawa e gadrevi me rawa ni ra vakaitavi kece kina na gone ena itaviqaravi (raica na imatai ni macawa).

## iMatai ni Macawa: A rairai vei Josefa Simici na Tamada Vakalomalagi kei Jisu Karisito.

**Kilai ni vunau (wiliki ni ivolanikalou):** Tukuna vei ira na gone ni a tauyavutaka o Jisu Karisito na Nona Lotu ena gauna a bula tiko kina e vuravura. Edaidai eda vakatoka na Lotu o ya me “Lotu Taumada” Vakamacalataka ni oti ga na mate i Jisu, sa kau tani na Nona kosipeli mai vuravura, ka vuqa na veiyabaki tarava a vakalesuya mai o Koya na kosipeli vei Josefa Simici. Vakaraautaki e va na vosa me vakacurumi, me ra yadua ena veiyatuvosa oqo:

1. A wilika o Josefa Simici ena iVola Tabu, “Ia kevaka sa lailai \_\_\_\_\_, vua e dua vei kemudou me kerea vua na Kalou.” Josefa Simici—Ai Tukutuku 1:11)
2. A gole o Josefa Simici ki \_\_\_\_\_ me \_\_\_\_\_.  
Josefa Simici—Ai Tukutuku 1:14)
3. A raica o Josefa e dua na duru \_\_\_\_\_ donuya tiko na uluna. Josefa Simici—Ai Tukutuku 1:16)

4. A dusi Jisu Karisito na Tamada Vakalomalagi ka kaya, “Oqo na Noqu \_\_\_\_\_ \_\_\_\_\_.” Josefa Simici—History 1:17)

Wase ira na gone ki na va na ilawalawa, ka solia ki na ilawalawa yadua e dua na vosa me vakacurumi. Sureti ira me ra wilika na ivolanikalou me ra raica na vosa me vakacurumi. Me ra qai wasea lo ga vakai ira na kena isau ka kakua ni ra vola ena vanua lala e tiko ena pepa. Me ra qai solia yani na nodra vosa me vakacurumi ki na ilawalawa kadua, ka vakayacora tale me yacova ni ra sa kila kece na kena isau. (iSau: 1 lailai na vuku; 2 veikau, masu; 3 bukawaqa; 4 Gone ni Toko)

**Vakauqeta na kena kilai vakavinaka:** Mo vakayagataka na itaviqaravi, iyaloalo, kei na papeti liga mai na ivolavakarau ni isususu, *Dou Raici Ira na Nomudou Lalai*, me ra na kila vakavinaka kina na gone ni rau a rairai vei Josefa Simici na Tamada Vakalomalagi kei Jisu Karisito (raica draunipepa 88–91).


## iKarua ni Macawa: A vakadewataka o Josefa Simici na iVola i Momani ena kaukauwa ni Kalou.

**Vakauqeta na kena kilai vakavinaka (wiliki kei na veivosakitaki e dua na ivolanikalou):** Vola na kaukauwa ni Kalou ena papanivolavola ka vakayagataka kina e dua na ivakatakilakila (kena ivakaraitaki, sa rawa mo sosomitaka na matanivola yadua ena dua na ivakatakilakila). Taroga ke

dua e kila na itukutuku. Vola e dua na ka ena papanivolavola e vakatakila na matanivola sa sosomitaki, ka me ra cakacaka vakailawalawa na gone me ra vakilakila na itukutuku o ya. (Tukuna vei ira na gone me ra kakua ni kailavaka mai na isau ni kilakila o ya) Me ra qai wiliki vata na malanivosa o ya. Wilika na Vunau kei na Veiyalalyati 1:29. Vakamacalataka ni o Josefa Simici a sega ni wilika rawa na matanivola a volai tu ena peleti koula ke sega ni vukei koya na Turaga. Sureti ira na gone me ra wasea na veika era kila baleti Josefa Simici ena nona vakadewataka rawa na iVola i Momani Sureta eso na gone me ra wasea na nodra nanuma baleta na iVola i Momani.


## Kilai ni Vunau

Me kilai vakavinaka tiko na vunau o vakavulica. Oqo ena vukei ira na gone me ra kila vakavinaka na vunau o vakavulica tiko. Taurivaka eso na sala me ra wilika na vosa ni vunau ka me ra nanuma vinaka tiko.



## iKatolu kei na iKava ni Macawa: Sa Vakalesuya mai o Jisu Karisito na kosipeli vei Josefa Smici.

**Mo kila na vunau ka vakauqeta na kena kilai vakavinaka** (*vakadodonutaki e dua na iba*): Vakamacalataka vei ira na gone ni oti ga vakalailai na mate nei Jisu, a kau tani mai vura-vura ka qai vakalesuya tale mai vei Josefa Simici. Vakamacalataka ni vakalesuimai e kena ibalebale me vakasukai tale. Droinitaka e dua na iyalo-loyalo ni valenilotu me vaka sa vakaraitaki toka oqo (raica Efeso 2:20; 4:11–13). Vakamacalataka ni a tauyavutaka na Karisito na Nona Lotu ni a se tiko e vura-vura. Kotiva vakatikina na iyalo-loyalo ni ko vakamacalataka tiko na Vukitani. Me ra qai vakasotara vata tale na gone (vakalesuya) na veitiki ni iyalo-loyalo ni ra vakarogoci dautabapiano ni




Tabaka eke me baleta na droini.

vakatagitaka na “On a Golden Springtime” (CS, 88). Me ra lagata vata na ikatolu ni qaqana.

**Vakauqeta na kena kilai vakavinaka** (*vakarogoci ira na vulagi dokai era na vosa*): Sureta eso na lewe ni tabanalevu me ra gole mai ki na Lalai me ra vakatakarakarataki ira era a vakaitavi ena Vakalesuimai (me vakataki Josefa Simici [raica Josefa Simici—Ai Tukutuku 1:8–20], o Moronai na agilosi [raica Josefa Simici—Ai Tukutuku 1:29–35, 42–49], na Le Tolu na iVakadinadina [raica “Nodratou i Tukutuku na i Vakadinadina e Lewe Tolu”], se Joni na Dauveipapitaisotaki [raica V&V 13]). Era na gadreva beka me ra dara na isulu rawarawa ni drama. Wasei ira vakailawalawa na gone. Sureti ira na vulagi me ra tukuna o cei o ira ka me ra tukuna na gone na veika era kilai ira tu kina. Me ra qai wasea na vulagi na nodra ivakadinadina baleti ira na tamata era mai vakatakarakarataki tiko.

*Sa rawa mo vakayagataka na droini e vaka na kena ena itaviqaravi oqo. Kevaka era lewe levu na nomu Lalai, sa rawa me ra vakacavara vakailawalawa na gone na itaviqaravi oqo.*



**iVakasala:** Me rau kakua ni vakatakarakarataki na Tamada Vakalomalagi kei Jisu Karisito ena dua na drama.

## Veivuke vei iliulu ni sere.

Ena nomu vukei ira na gone me ra kila “Na Lotu i Jisu Karisito” (CS, 77), mo vakayacora na ka oqo:

- Kerei ira na gone me ra tucake kevaka era lewena tiko e dua na matavuvale. Me ra tucake tale kevaka era lewe ni dua na, timi ni qito,



kalavo (club), se lotu. Me ra qai vakamacalataka na gone na ibalebale ni lewena (o ya ni ko sa tiki bibi ni dua na ka). Vakatakilaitaka na sere ena nomu vakaraitaka na iyalo-loyalo kei Jisu Karisito ka me ra wilika vata na gone na Vunau kei na Veiyalayalati 115: 4.

- Vakatakila na qaga ni sere yadua ena nodra vakarogoca tiko na gone na isau yadua ni taro ni ko lagata tiko na qaqana vei ira. (Kena ivakaraitaki: Au lewe beka ni cava? Na cava e rua na ka au kila? Meu na muri Koya beka vakacava? Me ra qai lagata vata na gone kei iko na qaqana. Me tomani tiko me yacova ni ra sa kila na gone na sere taucoko.
- Wasei ira na gone ki na rua na ilawalawa ka me dua e lagata na imatai ni rua na vosa ni qaqana yadua (*Au lewe ni, Au kila*, kei na so tale), ka me ra lagata na ilawalawa kadua na vo ni qaqana taucoko. Sa oti me ra qai veisau.

**iVakasala:** Me lagati na sere ni Lalai ena nomu veivakavulici. Oqo ena vukei ira na gone me ra nanuma tiko na veika era a vakavulici kina. “Eda rawa ni vakila ka vuli talega vakatotolo ena ivakatagi . . . so na veika vakayalo ke sega ena berabera sara na noda vulica” (Boyd K. Packer, ena VMLB, 52).

# Na iVakavuvuli kei na Cakacakatabu Vakalotu ni Kosipeli ena Muataki Au vei Jisu Karisito

Sere mo digitaka mai na Nodra Sere na Lalai

**iVakasala:** Nodra sureti na gone me ra veiwasei vakailawalawa ena yaco me ra vakaitavi kece kina. Ena gauna ni veiwasei, era na dabe tiko vakailawalawa na gone. Era na vakayagataki na ilawalawa oqo ki na itaviqaravi vakailawalawa. Me ra raica na qasenivuli ni vakayacori na vakaitavi kei na vakanomodi.


“Keimami vakabauta ni sa yavu ni i vakavuvuli ni i tukutuku vinaka na: ai matai, Mo vakabauta na Turaga o Jisu Karisito; ai karua, na Veivutuni; ai katolu, na Papitaiso ena tabadromuci e wai me bokoci kina na ivalavala ca; ai kava, na isolisoli ni Yalo Tabu ena veitabaki ni liga” (Na Yavu ni Vakabauta 1:4).

**Kuria ki na veivakasama oqo na nomu o sa vakarautaka. Tuvanaka na sala me kilai kina na vunau baleti ira na gone ka vukei ira me ra kila vakavinaka kina ka bulataka ena nodra bula. Tarogi iko, “Na cava me ra cakava na gone me ra vuli kina, kei na sala meu vukei ira me ra vakila na Yalotabu?”**

## iMatai ni Macawa: Ena qaqaco na noqu vakabauti Jisu Karisito niu talairawarawa.

**Me kilai na vunau (vulici ni dua na yavu ni vakabauta):** Vakabira ena papanivolavola e dua na iyaloalo kei Jisu Karisito. Droinitaka e dua na ikabakaba e va na kena kau vakababa me yaco sara ki na iyaloalo. Mo ni qai cavuta vata na ikava ni yavu ni vakabauta, ka sureti ira na gone me ra tukuna na imatai ni ivakavuvuli kei na cakacakatabu vakalotu ni kosipeli ka vola sara ena kau vakababa ni ikabakaba. Wilika ena ligamu na levu ni ivakavuvuli kei na cakacakatabu vakalotu ni cavuti tiko. Vakayacora eso na sala me ra vukei na gone me ra cavuqaqataka na ikava ni yavu ni vakabauta.

**Vakauqeta na kena kilai vakavinaka (lagati ni dua na sere):** Lagata na “Faith” (CS, 96–97). Cakava e dua na vosa me vakacurumi ena iyatuvosa yadua ena ikarua ni qaqana. Wasei ira na gone ki na va na ilawalawa ka solia vei ira e dua na vosa me vakacurumi. Me ra tucake na ilawalawa yadua ka lagata na nodra qaqo ni sere sa vakarautaki. Me ra qai veisau vosa me vakacurumi na ilawalawa, ka vakayacora tale me yacova ni ra sa lagata na qaqana yadudua. Sureti ira na gone me ra matanataka na sala era na talairawarawa kina. (Oqo me na vakayacori ena nodra ilawalawa se ena Lalai taucoko.) Wasea vei ira na gone e dua na ka a vaqaqacotaki kina na nomu vakabauti Jisu Karisito.



## Vakayagataka na Papanivolavola

Na papanivolavola e dua na iyaya mana ni veivakavulici. Vola na veilaini rawarawa me vukea na vakavulici ni ivakavuvuli vakosipeli.


## iKarua ni Macawa: Au rawa ni veivutuni.

**Vakauqeta na kena kilai vakavinaka ka me vakayacori (me veivosakitaki na kisi dikevi):** Vakamacalataka ni vuku ga i Jisu Karisito, ni gauna eda caka cala kina sa rawa me da veivutuni, sa kena ibalebale eda na sega ni ivalavala ca

tale ka vagolei keda vua na Kalou. Vakamacalataka ni veivutuni e oka kina na yalo rarawa, kerea na veivosoti, vakadodonutaki na cala, ka sega tale ni cakava na cala o ya. Me veivosakitaki vakakaleka na ituvatuva oqo, ka vakamatatataka ni na

vukei keda na iVakabula. Wasei ira vakailawalawa na gone ka solia vei ira e dua na kisi dikevi. Me ra qai wilika na kisi dikevi ka veivosakitaka na veika me ra cakava me ra veivutuni kina. Kena

ivakaraitaki, e dua a cudru qai mokuti tacina se ganena. Na cava me na cakava? Vakavinavinakataka na gauna vinaka sa solia mai o Jisu Karisito me da veivutuni kina.



## iKatolu ni Macawa: Niu sa papitaiso au sa vakayacora e dua na veiyalayalati kei na Kalou.

**Me kilai na vunau (kena vulici na yalayala):** Me vakamacalataki na cava na yalayala, sureta e rua na gone me rau mai tucake e liu. Me kaya o imatai ni gone, “Au sa yalataka meu \_\_\_\_\_ (solia vei iko na noqu ivola) kevaka o yalataka mo \_\_\_\_\_ (vakasuka mai).” Me qai vakadonuya na ikarua ni gone ka taubeni liga sara vei imatai ni gone. Vakamacalataki ni veiyalayalati sa dua na yalayala e basoga rua baleti keda kei na Kalou. Vola ena dua na yasa ni papanivolavola na “Yalayala ni Kalou” kei na “Noda Yalayala” ena yasana kadua. Vakamacalataki ni gauna eda sa papitaiso kina, eda sa yalayala vua na Kalou ka yalayala o Koya vei keda.

**Vakauqeta na kena kilai vakavinaka (laga-laga sere):** Vakarautaka rawa tu eso na tiki ni pepa ka volai tu kina na yalayala kei na sere oqo: Me da vakatikora vei keda na yaca i Jisu Karisito (“The

Church of Jesus Christ” [CS, 77]); Me da dau nanumi Koya (“To Think about Jesus” [CS, 71]); Mororoya na vunau (“Keep the Commandments” [CS, 146–47]); Me tikoga kei keda na Nona Yalotabu (“The Holy Ghost” [CS, 105]) Lesu ka laki bula vata kei Koya (“Au Luve ni Kalou,” tikina 3 [SNL, 2–3]). Biuti ira na tiki ni pepa ki na dua na koniteina. Me taura mai e dua na gone e dua na tiki ni pepa ka wilika na yalayala. Tarogi ira na gone, “O cei e yalayala tiko, na Kalou se o keda?” Vola na yalayala ena papanivolavola ena kena ulutaga donu. Me ra qai lagata na sere na gone ka veisoliyaka tiko na koniteina me yacova ni sa tini na sere. Na gone ena taura tiko na koniteina ni sa tini na sere ena taura mai e dua tale na tiki ni pepa. Me vakayacori ena sere yadua. Raicalesu na yalayala ka vakadinadinataka na bibi ni veiyalayalati ni papitaiso.

## Vakatakarakara o Ira na Gone

*Era na vakarorogo matua sara na gone ka ra vakarautaki me ra vuli ni ra veivakatakarakarataki. Kena ivakaraitaki, ena tekivu na gauna ni veiwasei oqo ena nodra vakatakarakarataka na gone na ivakavuvuli ni dua na yalayala.*

**iVakasala:** Ni ra wasea na gone na nodra nanuma baleta na kosipeli, ena sureti kina na Yalotabu. Vukei ira na gone me ra kila vakavinaka ni yalo vakacegu kei na loloma e lako mai vua na Yalo Tabu. Na usutu ni gauna ni veiwasei ena ikava ni macawa o ya me ra wasea na gone na nodra vukei mai vua na Yalo Tabu. Mo raica me vakanomodi na vanua ni kalasi me vakayacori rawa kina oqo.

## iKava ni macawa: Ena gauna au sa vakadeitaki kina au na ciqoma na isolisoli ni Yalo Tabu.

**Me kilai na vunau (raica e dua na iyaloalo ka lagasere):** Vakarautaka na iyaloalo ni dua na gone sa vakadeitaki tiko ka tarogi ira na gone na cava e yaco tiko. Taroga, “Na cava na isolisoli ni Yalo Tabu?” Vakamatatataka ni isolisoli ni Yalo Tabu sai koya na dodonu me da itokani kei na Yalo Tabu. Lagata “The Holy Ghost” (CS, 105).

**Vakauqeta na kena kilai vakavinaka (vakatataro):** Sureta e dua na lewe ni Matabete

i Melikiseteki ki na Lalai. Solia vei ira na gone na taro me ra taroga vua, me vaka na: O lewe ni matabete cava? O a taura vakacava na matabete? O dau vakadeitaka vakacava e dua me lewe ni Lotu? Na cava na ibalebale ni “veitabaki ena liga?” Na cava na ibalebale me da “ciqoma na Yalo Tabu”? Ena vukei au vakacava na Yalo Tabu? Sureti ira na gone me ra wasea na gauna a vukei ira kina na Yalo Tabu.

# Na Yalo Tabu sa Vakadinadinataka na Dina ni Veika Kecega

**Sere: “The Holy Ghost”**  
(CS, 105)

“*Ia na kaukauwa ni Yalo Tabu ena vakatakila vei kemudou na dina ni veika kecega*”  
(Moronai 10:5).

**Kuria ki na veivakasama oqo na nomu o sa vakarautaka. Tuvanaka na sala me kilai kina na vunau baleti ira na gone ka vukei ira me ra kila vakavinaka kina ka bulataka ena nodra bula. Tarogi iko, “Na cava me ra cakava na gone me ra vuli kina, kei na sala meu vukei ira me ra vakila na Yalotabu?”**

## iMatai ni Macawa: Na Yalo Tabu sa ikatolu ni Lewetolu Vakalou.

**Me kilai na vunau (cavuqaqataka e dua na yavu ni vakabauta):** Wasei ira na gone ki na tolu na ilawalawa ka vukei ira me ra cavuqaqataka na imatai ni yavu ni vakabauta. Digia e dua na ilawalawa me ra kaya, “Keimami vakabauta na Kalou, na Tamada Tawamudu.” Dusia na ikarua ni ilawalawa me ra kaya, “Kei na Luvena ko Jisu Karisito.” Dusia na ikatolu ni ilawalawa me ra kaya, “Kei na Yalo Tabu.” Vakayacora tale, me ra kaya na ilawalawa yadua na malanivosa yadua o ya. (Sa rawa me ra wilika tiko e nodra iqaqalo na gone na veimalanivosa yadua.) Vakamacalataka ni o Tamada Vakalomalagi, o Jisu Karisito, kei na Yalo Tabu eratou sa Lewetolu Vakalou. Tukuna ve i ira na gone ni Yalo Tabu e yalo, e sega na yagona se suina.

**Vakauqeta na kena kilai vakavinaka ka vakayacori (wiliki ni ivolanikalou ka wasea na veika e sotavi):** Sureti ira na gone me ra dolava na nodra ivolanikalou ka wilika vata na Vunau kei na Veiyalayalati 130:22. Kerei ira me ra vakarogoca

na vunau e sega kina ni vakayago na Yalo Tabu. Wilika na Vunau kei na Veiyalayalati 8:2. Me ra tara na uludra o ira na gone ni ko kaya “vakasama” kei na lomasedredra ni ko kaya “lomamu.” Wasea na ivakaraitaki ena kena dau vosa ki na nomu vakasama kei na lomamu na Yalo Tabu (raica Kalatia 5:22). Me ra wasea na gone na gauna a vakauqeti ira kina na Yalo Tabu.

**Vakauqeta na kena kilai vakavinaka ka vakayacori (veivosakitaki na itavi ni Yalo Tabu):** Wasei ira na gone ki na lima na ilawalawa. Solia ki na ilawalawa yadua e dua vei ira na ivolanikalou oqo, ka raica na sala e dau vukei keda kina na Yalo Tabu: Joni 14:26 (dauveivakacegui ka veivakavulici); 2 Nifai 32:5 (tukuna vei keda na veika me da cakava); Mosaia 5:2 (veisautaka na yaloda Moronai 8:26 (vakasinaiti keda ena inuinui kei na loloma); Vunau kei na Veiyalayalati 20:27 (e vakadinadinataka Karisito). Sureti ira na ilawalawa yadua me ra tukuna ki na Lalai na veika era sa vulica.

## iKarua ni Macawa: E dau vosa ena domo lailai ka malua na Yalo Tabu.

**Me kilai na vunau (vulica na vakarorogo):** Mo kaya ena domo lailai, “O koya e rogoca na domoqu, me tara na ucuna. O koya e rogoca na domoqu, tara na ulumu” Tomana tiko, ki na tiki ni yagomu tale eso, me yacova ni ra sa vakarorogo kece na gone ki na domomu lailai. Sa rawa mo tinia ka kerei ira me ra roqo liga. Vakamacalataka ni dina ga ni o a vosa tiko ena domo lailai, ni ra vakarorogo na gone, era na rogoca na domomu ka muria na nomu ivakasala. Vakamacalataka ni Yalo Tabu e vosa vei keda ena domo lailai ka malua.

**Vakauqeta na kena kilai vakavinaka (vakaitavi ena itaviqaravi vakayaqo):** Tabonaka na mata ni dua na gone ena isulu ka tuberi koya ki na dua tale na yasa ni rumu. Tukuna vua na gone, “Kevaka o vakabauti au ka vakarorogo vei au, au

na kauti iko lesu tale ki na nomu idabedabe.” Ena domo lailai malumu ka vakasalataki koya tiko yani na gone ki na nona idabedabe. Taroga, “E vakacava beka ni vakatauvatani na ka oqo ni dau dusimaki keda na Yalo Tabu?” Vakaraitaka ni Yalo Tabu e rawa ni vakatauvatani kei na Liaona ena nomu wasea na italanoa ni kena a ramusu na dakai titi nei Nifai (raica 1 Nifai 16:18–32). Sa rawa mo cakava ena idusidusi oqo na ivakatakarakara o a vakaraitaka ena leseni tale eso (raica Maji, ikatolu ni macawa, se Okosita, ikava ni macawa). Vakamacalataka ni vaka ga na kena a dusimaki ira na tamata na Liaona me vaka na nodra vakabauta kei na gugumatua, ena dusimaki keda na Yalo Tabu ni vakatau tiko ki na noda ivalavala dodonu ka da vakarorogo ki na domona.


**iVakasala:** Sa ka bibi vei ira na gone me ra vulica na dina ni kosipeli mai na ivolanikalou. Vukei ira na gone me ra raica matua ka vakarorogo ni dau wiliki na ivolanikalou. Sa rawa me ra vakarogoca na gone yadua e dua se rua na vosa ni ko wilika e dua na tikina.

## iKatolu ni Macawa: Ena dau dusimaki keda ka veitaqomaki na Yalo Tabu.

**Vakauqeta na kena kilai vakavinaka** (*vakarorogo italoanoa*): Sureta eso na lewe ni tabana-lewe me ra wasea na kena dau veidusimaki ka taqomaki keda na Yalo Tabu. Sa rawa me ra wasea na veika era a sotava se talanoa mai na ivolanikalou se itukutuku makawa ni Lotu, kena ivakaraitaki, raica na *Nodra iVakavuvuli na Peresitedi ni Lotu: Wilford Woodruff* [2004], 50–51). Wasei ira vakailawalawa na gone ka solia na nodra gauna yadua na ilawalawa se o ira era na talanoa tiko me ra wavoki me yacova ni ra sa rogoca kece na ilawalawa yadua na italoanoa Me ra vakagigitaka na gone na “The

Holy Ghost” (CS, 105) ni ra wavoki tiko yani vei ira na talanoa tiko.

**Vakayaloqatataka na kena kilai vakavinaka ka vakayacori** (*na itaviqaravi ena papanivolavola*): Wasea rua na papanivolavola ena laini. Vola “Vakatulewa bibi” ena dela ni dua na kolomu kei na “Sureta na Yalo Tabu” ena kena ikarua. Ena imatai ni kolomu me ra vola kina na gone na vakatulewa bibi era na vakayacora ena nodra bula taucoko. Ka ra vola ena ikarua ni kolomu na veika era na cakava me ra sureta kina na Yalo Tabu ki na nodra bula me ra vukei kina ena nodra vakatulewa oqo.



**iVakasala:** E dua na sala me sureti na Yalotabu o ya me soli na gauna vei ira na gone me ra wasea na veika me ra na cakava me ra bulataka kina na dina ni kosipeli. Vakasamataka na sala mo solia vei ira na gauna oqo ena lesoni ni gauna ni veiwasei.

### VAKATULEWA BIBI

Mo dina  
Mo papitaiso  
Laki kaulotu

### SURETA NA YALO TABU

Masu  
Lako ki Lotu  
Wili ivolanikalou

### Vakayagataka na papanivolavola

*E iyaya mana ni veivakavulici na papanivolavola. Sa rawa me ra kidavaki kina na gone, tarogi kina na taro, kilai ni vunau, volai ni veivakasama, se vakamatatataki ni italoanoa se ituvatuva (raica VMLB, 208–209).*

## iKava ni Macawa: Ena kaukauwa ni Yalo Tabu, eda na kila kina na dina ni veika kecega.

**Vakauqeta na kena kilai vakavinaka ka vakayacori** (*qito se wasea na veika e sotavi*): Mo ni wilika vata na Moronai 10:5 ka vakadinadinataka ni na vukei keda na Yalo Tabu meda vulica na ka dina. Tukuna vei ira na gone ni so na gauna, era na vakila na yalo e tunutunu, ka veivakacegui e valenilotu, ni ra cakava tiko eso na ka vinaka, se ni ra masu se wili ivolanikalou tiko. Vakamacalataka ni yalo veivakacegui oqo o ya ni sa tukuna tiko vei ira na Yalo Tabu ni sa dina ka dodonu na veika o ya. Wasei ira vakailawalawa na gone, ka me ra vakayacora na ilawalawa yadua e dua vei ira na itaviqaravi oqo: (1) Vakayacora na qito kiube e tiko ena ivolavakarau ni isususu, *Dou Raici*

*Ira na Nomudou Lalai* (raica na tabana e 29, 31). (2) Me ra wasea na veika sa vukei ira kina na Yalo Tabu. (Sa rawa mo sureti qasenivuli ni ilawalawa yadua me ratou wasea na veika era sa sotava.)



### Lesoni Veiganiti

*Lesoni veiganiti baleti ira na gone duidui yabaki. Mo vakayagataka talega na veivakasama kei na itaviqaravi mai na ivola ni Lotu, me vakataka na ivolavakarau ni isususu kei na mekesini ni Lotu.*

# Au Rawa ni Muria na iVakaraitaki i Jisu Karisito

**Sere:**  
**“Come, Follow Me”**  
*(Serenilotu, naba 116)*

**iVakasala:** Ni ra vakaitavi na gone ena Lalai era na gugumatua ka dau vakarorogo. Vakamatautaka na veiitaviqaravi e ganita na levu ni nomu Lalai. Kena ivakaraitaki, na Lalai era lewe levu me ra na taubale tikoga ena vanua era tu ga kina ka kakua ni taubale ki na iyaloalo ena ika 2 ni macawa.



**iVakasala:** Ena mana na nodra vuli na gone ni levu na iwalewale ni vuli e taurivaki. Kena ivakaraitaki, ena ikarua ni macawa, era a kila kina na gone na vunau, raica na iyaloalo, ka vakayacora e dua na itaviqaravi vakayago e semati tiko ki na vunau.

A kaya o Jisu, “*‘Ta mo lako mai, mo muri au*” (Luke 18:22).

**Kuria ki na veivakasama oqo na nomu o sa vakarautaka. Tuvanaka na sala me kilai kina na vunau baleti ira na gone ka vukei ira me ra kila vakavinaka kina ka bulataka ena nodra bula. Tarogi iko, “Na cava me ra cakava na gone me ra vuli kina, kei na sala meu vukei ira me ra vakila na Yalo Tabu?”**

## iMatai ni Macawa: Sa dau Talairawarawa o Jisu Karisito vei Tamada Vakalomalagi.

**Me kilai na vunau (wiliki ni ivolanikalou):** Vakarautaka e lima na tiki ni pepa ka volai ena dua na yasana na veivosao oqo kei na kena tiki ni ivolanikalou e dakuna: *Sega* (Mosese 4:2); *noqu lewa* (Luke 22:42); *ia* (3 Nifai 27:13); *nomuni* (Joni 6:38); *kitaka ga* (Joni 4:34). Wase ira na gone ki na lima na ilawalawa, ka solia vei ira e yadua na tiki ni pepa. Vakamacalataka ni o ira kece na ivolanikalou oqo e tautauvata na ka era tukuna baleta na sala a bulataka kina o Jisu Karisito na Nona bula. Sureti ira na qasenivuli me ra vukei ira na gone me ra kila vakavinaka na itukutuku ni nodra

ivolanikalou. Me ra qai mai tukuna na ilawalawa yadua na veika era sa vulica ni ra mai vakabira na nodra tiki ni pepa ena papanivolavola. Sureti ira me ra vukei iko me tuvanaki vakadodonu na vosa ka mo ni wilika vata na iyatuvosa o ya.

**Vakayaloqatata me vakayacori (caka ni dua na sinucodo pepa):** Me ra qai vakatututaka na gone na sala me ra na muria kina na ivakaraitaki i Jisu Karisito ena nodra vakamura na ivakaro nei Tamada Vakalomalagi. Me ra vola se droinitaka na gone yadua e dua na vakasama ki na tiki ni pepa. Me

ra qai semata na tiki ni pepa me dua kina na sinucodo pepa. Vakamacalataka ni gauna ga era na semati tiko kina na tiki ni pepa ena veitalairawarawa yadua, ena tubu cake na noda vakabauta ni da vakamura.



**Tabaka eke me baleta na vosa volai.**

## Kilai ni vunau

*Ni ko vakayacora e dua na itaviqaravi, mo kila vakavinaka tiko na vunau o vakavulica. Oqo ena vukei ira na gone me ra kila vakavinaka ka bulataka vakavinaka cake.*

## iKarua ni Macawa: Sa dau veilakoyaki o Jisu Karisito ena caka vinaka.

**Vakauqeta na kena kilai vakavinaka (raica ka veivosakitaka na iyaloalo):** Vakaraitaka vei ira na gone e dua na vava leca sedali (se vakaraitaka e dua na iyaloalo kei Jisu ni dara tiko e dua na ivava sedali). Vakamacalataka ni a dara tiko o Jisu, na mataqali vava vakaoqo, ni a veila-koyaki voli ena caka vinaka. Vola na veika oqo ena papanivolavola: “Ko koya ka lako voli ka daucaka vinaka, ni sa tiko vata kaya na Kalou” (raica Cakacaka 10:38). Me ra qai cavuta vata tale kei iko na gone na malanivosa oqo. Vakabira na veiyaloalo oqo ena kedra itukutuku: Sa vosa vakalougatataki ira na gone o Jisu (raica 3 Nifai

17:21–24), Sa vakabula e dua na tamata mata-boko o Jisu (raica Joni 9:1–17), Sa vakabula mai na mate o Jisu na luvei Jairo goneyalewa (raica Maciu 9:18–19, 23–25), ka sa vakania o Jisu e lewe 5,000 (raica Joni 6:5–14). Kerei ira na gone me vaka era sa dara tiko e dua na ivava sedali, ka me ra taubale yani ki na iyaloalo. Sureta eso na gone me ra tukuna na veika e cakava tiko o Jisu ena iyaloalo. Sureti ira me ra cavuta tale na malanivosa “Ko koya ka lako voli ka daucaka vinaka, ni sa tiko vata kaya na Kalou” ni bera ni ra taubale yani ki na ikarua ni iyaloalo. Me tokaruataki ena veiyaloalo yadua.

**iKatolu kei na iKava ni Macawa: na iVakaraitaki i Jisu Karisito e vakavulica vei au na sala meu bula kina.**

**Vakauqeta na kena kilai vakavinaka (wiliki ni ivolanikalou kei na lagalaga sere):** Vola ena papanivolavola e rua na lisi—na kena imatai me volai kina na tiki ni ivolanikalou e tukuna vei keda na ivakaraitaki i Jisu me da muria kei na ikarua me volai kina na sere e semati ki na ivolanikalou oqo. Wasei ira vakailawalawa na gone. Solia ki na ilawalawa yadua e dua vei ira na iyalo-yalo e vakaraitaki kina na cakacaka ni ivolanikalou o sa vola ena lisi. Tukuna vei ira na ilawalawa me ra veidutaitaka vata na nodra iyalo-yalo vata kei na ivolanikalou kei na dua na sere mai na papanivolavola. Me ra qai vakaraitaka mai na ilawalawa yadua na nodra iyalo-yalo, vakamacalataka na ivakaraitaki a vakayacora o Jisu, ka mo liutaki ira na Lalai ena lagati ni sere. Mo na vakayagataka na kena oqo:


- Na Gonetagan e o Jisu ena Valetabu, Luke 2:42–49, “Seek the Lord Early” (CS, 108)
- Sa Papitaisotaki Jisu o Joni na Dauveipapitaisotaki, Maciu 3:13–17, “Baptism” (CS, 100–101)
- O Koya Mo Dou Qai Lako, Maciu 28:19–20, “We’ll Bring the World His Truth” (CS, 172–73)
- Sa Vakabulai Ira na Nifai o Jisu, 3 Nifai 17:7–9, “I’ll Walk with You” (CS, 140–41)

Vakadinadinataka ni o Jisu Karisito walega sa ivakaraitaki uasivi duadua me da vakamuria.

**Vakauqeta na kena kilai vakavinaka (wiliki ni dua na ivolanikalou):** Kotiva laivi mai e dua na uto (heart) mai na dua na tiki ni pepa ka vola kina *Dou veilomani*. Biuta toka ena nomu ivolanikalou ena Joni 13:34. Sureta e dua na gone me vakasaqara na uto ena nomu ivolanikalou. Vakamacalataka ni ivolanikalou oqo e vakavulica kina o Jisu na sala e gadreva o Koya me da lomani ira kina na tani. Me ra qai vakasaqara na gone na Joni 13:34 ena nodra dui ivolanikalou, ka me ra wilika vata. Mo solia vei ira na gone yadua e dua na uto pepa e tiko kina na kena ivolanikalou me qai laki biu ena nodra ivolanikalou ka sureti ira me ra wasea na nodra itavi-qaravi oqo vei ira nodra matavuvuale.



**Vakayaloqagataka me vakayacori (laga sere kei na veiwasei):** Me dua se sivia na vanua me ra tu wavoki kina na gone. (Kevaka e osooso, me qai rua na iyatu gone me ra tucake veibasai kei na dua tale.) Solia ki na ilawalawa yadua e dua na wa e vesu ruarua tu na muana, ka cori tiko kina e dua na bulukau. Ni ra lagata tiko na sere “Love One Another” (CS, 136), me ra qai tosoya tiko na gone na bulukau o ya ena wa. Tarova na lagasere ka kerei koya na gone (se so na gone) era taura tiko na bulukau me ra wasea e dua na sala era vakaraitaka kina na nodra loloma. Tinia ena nomu sureti ira eso na gone me ra wasea na gauna era a lomani kina mai vei ira na tani.



**Veivuke vei iliuliu ni sere**

Ena nodra vukei na gone me ra vulica “Come, Follow Me” (*Serenilotu*, naba 116), mo cakava oqo:

- Vakayaloqagataka ira na gone me ra vakatotomuri iko ni ko tara na ucumu, kurea na ulumu, ka roqo liga. Tukuna vei ira ni sa rawa me da muri Jisu ni da vakamuria na veika e cakava o Koya. Me ra qai tavia toka ga ena rua na iqaqalo ni ligadra na qeteqete ni ligadra tale kadua ni laga tiko na sere.

- Cakava eso na we ni yava ka me ra volai tu kina na qaqa ni sere. Sureti ira na gone me ra vakabira na we ni yava vakayadua ena papanivolavola ni ko laga ka ra vakatotomuri iko ena qaqa na yadua. Tuvanaka na we ni yava me ra mua yani ki na iyalo-yalo ni iVakabula.

“Dou lako mai,”  
 sa kaya na iVakabula.

Me keimami butu yani  
 e we ni yavana ga

Koi keda yadua  
 me da duabau

Ena Luvena lomani,  
 Duabau na Kalou

**Tabaka eke me baleta na we ni yava.**

*Sa rawa vei ira na iliuliu ni sere me ra vakavulici ira na gone me ra kila vakaivunau na sere ni ra semata tiko na gone na qaqa, na sere, kei na ivakaraitaki. Ena veimacawa e tarava, sa rawa me ra vagalalataka na gone na we ni yava me yacova ni ra sa kila rawa na sere.*

# O Jisu Karisito na Luve ni Kalou, ka sai Koya na Kalou ni Caka Mana

**Sere o sa digitaka mai na Nodra iVolanisere na Lalai**

**iVakasala:** Era na vuli na gone ni ra cakava. Sureti ira na gone me ra matanataka me tukuni kina e dua na italanoa. Vakato-votototaka na kena mata-nataki vata kei ira na gone ni bera ni o talanoa. Oqo ena vakavuna me ra vakarorogo vagumatua na gone ni tukuni tiko na italanoa.



“Koi au na Kalou; au sa Kalou ni caka mana; . . . au na sega ni cakacaka ena kedra maliwa na luve ni tamata kevaka era sega ni vakabauta” (2 Nifai 27:23).

**Kuria ki na veivakasama oqo na nomu o sa vakarautaka. Tuvanaka na sala me kilai kina na vunau baleti ira na gone ka vukei ira me ra kila vakavinaka kina ka bulataka ena nodra bula. Tarogi iko, “Na cava me ra cakava na gone me ra vuli kina, kei na sala meu vukei ira me ra vakila na Yalotabu?”**

## iMatai ni Macawa: O Jisu Karisito e Kalou ni Caka Mana

**Me kilai na vunau (vakayacora na qito ni kilakila mada):** Vola e walu na laini ena papanivo-lavola, me na volai yadua kina na vosa caka mana. Tarogi ira na gone me ra vakilakila na vosa cava o ya. Vola na imatai ni matanivola ka tarogi ira na gone se vosa cava o ya. Vola na ikarua ni matanivola ka tarogi ira me ra vakilakila na vosa cava o ya. Vakayacora tiko vakaoqo me yacova ni ra sa kila rawa na vosa o ya. Tukuna vei ira na gone ni caka mana sa dua na cakacaka e veivakurabuitaki e vakayacori ena kaukauwa ni Kalou. Wasei ira vakailawalawa na gone. Solia ki na ilawalawa yadua eso na vosa me vakacurumi oqo: *caka mana, sa ivakaraitaki, ni, Jisu Karisito, sa, lewai, vuravura*. Me ra qai

vakadodonutaka na vosa na ilawalawa yadua. [\(Tabaka eke me baleta na we ni yava.\)](#)

**Vakauqeta na kena kilai vakavinaka (vakarorogo ki na italanoa vakaivolanicakalou):** Ena nomu vosa ga, wasea na italanoa i Jisu ni a vunauca na cava (Marika 4:36–39) ka vakasinaita na lawa ena ika (Luke 5:1–11). Sureti ira na gone me ra vakatakarakarataka na veika e tukuni tiko ena italanoa (me vaka na nodra vakatotomuria na cagi kei na biau ka yavia tiko na lawa e lala ka sinai tu.) Ena veitalanoa yadua vakadinadinataka na kena sa vakaraitaki tiko ni sa lewa na vuravura o Jisu Karisito. Me ra veivosakitaka na gone na kena dau vukei ira na tamata na veicaka mana vakaoqo.

## iKarua ni Macawa: E rawa ni vakabulai ira na tauvimate o Jisu Karisito.

**Vakauqeta na kena kilai vakavinaka (droini iyaloalo):** Wasei ira vakailawalawa na gone. Kerea e dua na qasenivuli ena ilawalawa yadua me wilika se talanoataka na gauna a vakabula kina o Jisu e dua, me vakataki rau na mataboko (Maciu 9:27–31), na tauvimate (Joni 5:1–9), lewe tini na vukavuka (Luke 17:12–19), se na luvena tagane e dua na turaga (Joni 4:46–53). Sureti ira

na gone me ra droinitaka na iyaloalo e tukuna tiko na italanoa o ya. Mo kerei ira eso na gone me ra wasea na nodra droini kei na italanoa ki na Lalai. Ni ra wasea tiko na nodra italanoa, sureti ira me ra raitayaloalotaka na ituvaki ni yalodra na tamata a vakabulai ira o Jisu. Sureti ira na gone me ra wasea na nodra iyaloalo vei ira nodra matavuvale e vale.

## Cakacaka Vakailawalawa Lalai

Era na vakaitavi na gone yadua ena vuli ni ra cakacaka vakailawalawa lalai. Ena gauna ni veiwasei, me ra sa dabe toka ena nodra dui ilawalawa ni kalasi na gone. Na ilawalawa oqo e rawa me ra vakayagataki ena itaviqaravi vakailawalawa lalai.



## iKatolu ni Macawa: E tu vei Jisu Karisito na kaukauwa me lewa na mate.

**Vakauqeta na kena kilai vakavinaka (vaka-rorogo ki na italanoa vakaivolatabu):** Sureta eso na lewe ni tabanalevu me ra gole mai ki na Lalai ka talanoataka vakalekaleka na italanoa eso oqo me vaka ga era a tiko dina kina: na nona vakaturi tale mai na mate o Lasarusa (Joni 11:1–45); na vakabulai ni luvei Jairo goneyalewa (Marika 5:21–24, 35–43);

nona vakabulai na luvena tagane e dua na vada (Luke 7:11–16); kei na Tucaketale (Joni 20:1–18). E rawa me ra dara na lewe ni tabanalevu na isulu ni drama e rawarawa tu ga, me vakataka na iubi ni ulu se kote balavu. Vakayaloqqaqataki ira me ra vakadinatataka ni o Jisu e tu vua na kaukauwa me lewa na mate ka da na tucaketale vakayadudua.



## iKava ni Macawa: Ena yaco ga na caka mana vei ira sa vakabauta.

**Me kilai na vunau (wiliki ni dua na ivolanikalou):** Vola ena papanivolavola na Vunau kei na Veiyalayalati 63:9: “Raica sa sega na ivakatakilakila kevaka sa sega na vakabauta; ia ni sa tu na vakabauta, sa qai soli na ivakatakilakila.” Vakamacalataka ni vosa *ivakatakilakila* ena ivolanikalou oqo e kena ibalebale talega na *caka mana*. Me ra tucake na gone ka wilika vata e cake na ivolanikalou oqo. Dusia na vosa *vakabauta*. Vakamacalataka ni caka mana e sega ni cakacaka me dau rawarawa tu ga ka dodonu me da vakabauta taumada tiko ka na qai yaco ki noda bula na caka mana. Vakamacalataka talega ni dina ga ni da sa vakabauta, eda na sotava tikoga na rarawa, mosi, kei na leqa, ia sa kila tu na Kalou na veika eda gadreva ka na vukei keda.

**Vakauqeta na kena kilai vakavinaka (vaka-rorogo ki na italanoa vakaivolanalou):** Tukuna ga ena nomu vosa na italanoa kei Mosese ni a kerei Fero me sereki ira na tamata ni Kalou mai Ijipita (Na Lako Yani 7–10). Ni o bera ni talanoa, sureti ira na gone me ra vakatovototaka mada eso na rorogo se na kena matanataki me salavata kei na mate lelevu. Kena ivakaraitaki, me ra yavalata na gone na ligadra ka vakayacora e dua na rorogo me vaka na uciwai, mila na yagodra me ivakaraitaki ni kutu, cavuta na mu me vaka na bulumakau, se vutugu me

ivakaraitaki ni bo lelevu. Me ra vakarorogo matua sara na gone ni ko sa talanoa. Tukuna ni gauna o laveta cake kina na ligamu me ra vakayacora sara e dua na rorogo se ivukivuki me ivakaraitaki ni mate lelevu o talanoataka tiko, ka me ra muduka ni o biuta sobu na ligamu. Ni oti na nomu talanoataka na mate lelevu yadua, tukuna vei ira na gone ni se sega tikoga ni via soli ira na tamata o Fero. Sa raica oti o Fero e vuqa na caka mana kei na ivakatakilakila, ia a sega ga ni vakabauta na Kalou. Veidutaitaka vata na italanoa oqo kei na dua na ivakaraitaki ni vakabauta a yaco kina e dua na caka mana (kena ivakaraitaki, o Ilaija kei na vada mai Sarifaci, o Taniela kei ira na Laione, na taci Jereti, se o Nifai kei Liai ena valeniveivesu). Ke levu na gauna, me ra matanataka na gone eso na ivukivuki e sala vata kei na italanoa.

**Vakayaloqqaqataki me vakayacori (vakarorogo vei ira na vulagi dokai):** Sureta e dua se rua na matavuvale ena tabanalevu me ra mai wasea na nodra vakalougatataki ena caka mana ni ra a vakabauti Jisu Karisito. (Kerei iratou taumada na matavuvale oqo me rawa ni ratou vakavakarau tiko mai.) Vakadinadinataka ni gauna sa tu vei keda na vakabauta, eda na raica na caka mana ena noda bula.

**iVakasala:** Ni ra wasea na gone na veika era vulica ena Lalai vata kei ira na tani, ena qaqaco na nodra kila vakavinaka kei na ivakadinadina ni vunau. E na ikarua ni macawa era a vakayaloqqaqataki me ra wasea ena nodra vale na veika era sa vulica. Ena yaco kina me dua na gauna vinaka ni kena veivosakitaki na kosipeli e vale ka na vaqaqacotaka na matavuvale.

## Vakauqeta na kena kilai Vakavinaka

*Ni ra matanataka na gone e dua na italanoa vakaivolatabu, era na rawa ni nanuma tikoga ka kila vakavinaka cake.*



# Au sa Talairawarawa vei Jisu Karisito Baleta Niu Lomani Koya

“Kevaka dou sa lomani au, dou talairawarawa ki na noqu vunau”(Joni 14:15).

**Kuria ki na veivakasama oqo na nomu o sa vakarautaka. Tuvanaka na sala me kilai kina na vunau baleti ira na gone ka vukei ira me ra kila vakavinaka kina ka bulataka ena nodra bula. Tarogi iko, “Na cava me ra cakava na gone me ra vuli kina, kei na sala meu vukei ira me ra vakila na Yalotabu?”**

**iVakasala:** Na cavuqaqataki ni ivolanikalou ena vukei ira na gone me ra vulica kina na vunau ni kosipeli. Na vosa ni ivolanikalou sa rawa me ivurevure ni veivakacegui kei na veidusimaki (raica VMLB 193). Ena imatai ni macawa, e tolu na ka ena vukei ira na gone me ra cavuqaqataka na ivolanikalou: tokaruataki, malanivosa leleka, kei na iyaloyalo.


## iMatai kei na iKarua ni Macawa: Au vakaraitaka niu lomani Jisu Karisito niu maroroya na ivakaro.

**Me kilai na vunau (cavuqaqataki ni ivolanikalou):** Na nodra vukei na gone me ra cavuqaqataka na Joni 14:15, droinitaka e dua na iyaloyalo ni uto (heart) kei na dua na iyaloyalo e tukuna tiko na Vunau e Tini. Wase ira na gone ki na rua na ilawalawa. Taura cake na iyaloyalo ni uto (heart) e matadra na imatai ni ilawalawa ka me ra tucake ka cavuta, “Kevaka dou sa lomani au.” Taura cake na iyaloyalo ni Vunau e Tini e matadra na ikarua ni ilawalawa ka me ra tucake ka cavuta, “Dou talairawarawa ki na noqu vunau.” Me vakayacori vakavica vata. O ira na gone qase cake e rawa ni ra vulica na imatai ni wase ni Joni 14:21 (“Ko koya sa nanuma na noqu vunau ka talairawarawa kina, sai koya oqo sa lomani au”) ena sala vata ga o ya.

**Vakauqeta na kena kilai vakavinaka (matanataka na vunau):** Vakarautaka eso na tiki ni pepa ka me ra volai tu kina e yadua na vunau (me vakataka na wilika na ivolanikalou, vakaisulu rako-rako, kei na muria na Vosa ni Vuku). Biuti ira na tiki ni pepa ki na dua na koniteina, me qai digitaka e dua na gone e dua na tiki ni pepa ka matanataka ni sa muria na vunau. Me ra qai vakilakila na vo ni

gone se cava e vakayacora tiko na gone o ya. Me lagati na “Keep the Commandments” (CS, 146–47). Ni lagati na idrugu (chorus), me qai liutaki ira na vo ni gone na gone o ya ena kena matanataki ni rawa me ra muria na vunau. Sureta eso na gone me ra wasea na nodra rawa ni vakalougatataki ni ra muria na vunau oqo.

**Vakayaloqataki me vakayacori (wiliki kei na veivosakitaki ni ivolanikalou):** Vakaraitaka “My Gospel Standards” ka raicalesu na ivakatagedegede vata kei ira na gone. Vakamacalataka ni kena vakamuri na ivakatagedegede oqo sa ivakaraitaki ni da sa lomani Jisu Karisito. Vola na veiivolankalou yadua oqo ki na so na tiki ni pepa: Na Lako Yani 20:7; Na Lako Yani 20:8–10; Na Lako Yani 20:12; Joni 13:34–35; Mosaia 18:10; kei na Vunau kei na Veiyalayalati 42:40–41. Wasei ira vakailawalawa na gone ka solia ki na ilawalawa yadua e dua vei ira na ivolanikalou me ra wilika vata. Me ra qai vakaisataka vata kei na ivolanikalou ki na dua vei ira na ivakatagedegede ni kosipeli ka veivosakitaka na sala me ra bulataka kina na ivakatagedegede o ya. Sureti ira me ra wasea na nodra vakasama vei ira na vo ni gone ena Lalai.



**Tabaka eke me baleta na droini.**

## Cavuqaqataki ni iVolanikalou

Ni ra raica tiko na gone na iyaloyalo ni ra cavuqaqataka tiko na ivolanikalou ena vukei na nodra cavuqaqa.



## iKatolu ni Macawa: Ena tubu na noqu lomani Jisu Karisito niu masu.

**Vakauqeta na kena kilai vakavinaka (wiliki kei na veivosakitaki ni ivolanikalou):** Wasei ira vakailawalawa lalai na gone. Me ra qai wilika ka veivosakitaka na veivolanikalou oqo, me ra vaka-saqara kina na veika e vakavulica na iVakabula baleta na masu: 3 Nifai 18:19–20; Vunau kei na Veiyalayalati 19:28, 38; 88:63–64. Vakamatata-taka ni iVakabula e vakavulica vei keda me da masu vua na Tamada Vakalomalagi ena Yacana ka na vukei keda kina me da toro voleka Vua.

**Vakauqeta na kena kilai vakavinaka (roka-taki ni iyaloalo):** Vakarauteka me ra yadua na gone na ilavelave ni droini e tiko ena tabana e 19 ni ivolavakarau ni isususu, *Dou Raici Ira na Nomudou Lalai*. Me ra qai rokotaka na gone na droini oqori ka me ra kauta ka laki vakaraitaka ki na nodra matavuvuale.

**Vakauqeta na kena kilai vakavinaka ka vakayacori (veivosakitaki ni masu):** Me lagati e dua na sere e baleta na masu mai na *Children's*

*Songbook*, me vakataka na “A Child’s Prayer” (CS, 12–13) se “We Bow Our Heads” (CS, 25). Vakaraiteka vei ira na gone na kena dau tubu na nomu lomana na Turaga ni ko dau masu. Vola ena papanivolavola e dua na ituvatuva e va na kena kolomu. Ena dela ni imatai ni kolomu, vola *Na Tamada Vakalomalagi*. Ena dela ni ikarua ni kolomu, vola *Vakavinavinakataka na Nona veivakalougatataki*. Ena dela ni ikatolu ni kolomu, vola *Kerea mai Vua na veivakalougatataki*. Ena dela ni ikava ni kolomu, vola *Ena yaca i Jisu Karisito, emeni*. Kerei ira na gone me ra vola ena nodra kalasi ni ilawalawa eso na veivakalougatataki era sa vakavinavinakataka. Me ra qai tukuna mai na ilawalawa yadua e dua na veivakalougatataki era sa vakavinavinakataka ka mo vola sara ena ikarua ni kolomu. Tarava mo kerei ira na gone me ra veivosakitaka ena nodra kalasi vakailawalawa na veivakalougatataki me ra na kerea vua na Tamada Vakalomalagi, ka mo vola sara ena ikatolu ni kolomu. Raica lesuva na wasewase ni masu.



**iVakasala:** Tuvanaka na gauna ni veiwasei me ra vakaitavi talega kina o ira na gone qase cake kei ira era gone lalai sobu. Kena ivakaraitaki, ena ikatolu ni macawa ena mana cake na imatai ni itaviqaravi vei ira na gone qase cake kei na ikarua ni itaviqaravi ena mana cake vei ira era gone lalai sobu.



### iTaviqaravi ni Rokarokataki

*Sega ni gone kece era taleitaka na rokarokataki. Eso era na rairai tostitosi tu ga ena pepa. Na inaki ni itaviqaravi ni rokarokataki o ya me solia vei ira na gone e dua na ivakaraitaki vakaiyaloyalo ni lesoni me ra na taura ka kauta i vale.*

**iVakasala:** Ni ra wasea na gone na sala era dau bulataka kina e dua na vunau, ena vakadeitaki kina e lomadra na itukutuku o ya ka sureta na Yalotabu. Ni ko vakavulica oti e dua na vunau, solia na gauna vei ira na gone me ra wasea na nodra laki rawa ni laki bulataka ena nodra bula.

## iKava ni Macawa: E tubu na noqu lomani Jisu Karisito niu dau vulica na ivolanikalou.

**Vakauqeta na kena kilai vakavinaka (droini iyaloalo):** Tukuna na italanoa kei Karisito ni vakabulai ira ka masulaki ira na tamata 3 Nifai 17:7, 9–12, 20–24, se sureti ira na gone qase cake me ra wiliwili mai na ivolanikalou. Me ra qai droinitaka na gone e dua na ka e tukuni tiko ena italanoa o ya. Vakadinadinataka ni a tubu na nomu lomani Jisu Karisito ni ko wilika na ivolanikalou.

**Vakayaloqagataka me vakayacori (laga sere ka veivosakitaki na ivolanikalou):** Lagata “Seek the Lord Early” (CS, 108). Tukuna vei ira na gone

ni rawa me ra vulica vakalevu na veika baleti Jisu Karisito ni ra wilika ka vakarorogo ki na ivolanikalou. Mo qai tukuna na italanoa e tiko ena Marika 10:13–16 ni a vosa vakalougatataki ira na gone o Jisu Karisito. Vakaraiteka e dua na iyaloalo kei Jisu ni vosa vakalougatataki ira tiko na gone lalai. Me ra raitayaloyalotaka na gone na ituvaki ni yalodra ke ra a tiko e kea. Sureta e vica na gone me ra wasea na nodra nanuma. Vakamacalataka ni rawa me ra vakila ni ra sa volekata na iVakabula ena nodra wilika na veika baleti Koya ena ivolanikalou.

# Na iLesilesi ni Lotu Me Sureti Ira na Tamata Kecega Me ra Lako Mai Vua na Karisito

“Io dou lako vei Karisito, . . . mo dou vinaka kina” (Moronai 10:32).

**Kuria ki na veivakasama oqo na nomu o sa vakarautaka. Tuvanaka na sala me kilai kina na vunau baleti ira na gone ka vukei ira me ra kila vakavinaka kina ka bulataka ena nodra bula. Tarogi iko, “Na cava me ra cakava na gone me ra vuli kina, kei na sala meu vukei ira me ra vakila na Yalotabu?”**

## iMatai ni Macawa: Ni da muria na parofita ena vukei keda me da lako vei Karisito.

**Me kilai na vunau (wilika e dua na ivolanikalou ka raica na iyaloalo):** Me ra tucake na gone ka ra wilika vata e cake na Vunau kei na Veiyalayalati 1:38. Vakamacalataka ni o ira na parofita era sa italai i Jisu Karisito. Vakaraitaka eso na iyaloalo ni iVakabula kei na parofita edaidai, ka tukuna vei ira na gone ni gauna eda muria kina na parofita eda sa muri Jisu Karisito tiko.

**Vakayaloqaqataka me vakayacori (laga sere):** Me laga ni ika 9 ni qaqa ni “Follow the Prophet”

(CS, 110–11). Wasei ira vakailawalawa na gone ka me ra digitaka mai e dua se rua na ka era sa vulica mai vei ira na parofita kei na iapositolo bula mai na koniferedi raraba. Me dua na ilawalawa me mata-nataka na veika eratou sa vulica. Me ratou qai vaki-lakila na ilawalawa kadua na ka eratou matanataka tiko. Me vakayacora talega na ilawalawa kadua, ka lagati tiko na “Follow the Prophet” ni soli na gauna vei iratou na ilawalawa kadua.

## iKarua ni Macawa: Na wasei ni kosipeli ena vukei ira na tamata me ra lako mai vei Karisito.

**Me kilai na vunau (wiliki ni ivolanikalou):** Vakabira ena papanivolavola na kena iyaloalo e dua na daukaulotu. Tukuna vei ira na gone ni ra na wilika tiko na ivolanikalou baleta na cakacaka ni kaulotu. Lesia e veimama na iwiliwili ni gone me ra wilika na Maciu 28:19–20 ka veimama vei ira me ra wilika na Vunau kei na Veiyalayalati 133:37. Sureti ira me ra vakaraitaka na veika era

sa vulica mai na ivolanikalou baleta na cakacaka ni kaulotu, ka me ra veivosakitaka vata kei ira na Lalai. Kerei ira na gone e kaulotu tiko e dua na nodra lewe ni matavuvale me wasea na nona nanuma baleta na cakacaka ni kaulotu.

**Vakauqeta na kena kilai vakavinaka ka vakayacori (veivosakitaki ni cakacaka ni kaulotu):** Me ra tucake na gone ka lagata “I Hope They Call Me on a Mission” (CS, 169). Tukuna vei ira na gone ni o Tamada Vakalomalagi e vinakata me vunautaki yani na kosipeli ki vuravura kecega ka sa dodonu me ra sa vakavakarau me ra laki kaulotu. Ena dua na koniteina, biuta kina na ivakatakilakila eso me vakavotui tiko vei ira na gone na sala me ra na vakavakarau ki na kaulotu, me vakataka na ivolanikalou, ivava ni Sigatabu, na rasiti ni ikatini, kei na dua na uto pepa. Me dua na gone me tomika cake mai na koniteina e dua na ivakatakilakila oqori ka wasea ni gauna ena vakayagataka kina na ivakatakilakila o ya ena vukei koya me vakavakarau ki na kaulotu.



### Vuli ena kena Tokaruataki

Era na vuli na gone ena tokaruataki kei na bolebole. Me ra na tokaruataka na gone na ivolanikalou ka ra bolele me ra tuvanaka donu na vosa.



**Tabaka eke me baleta na vosavolai.**

**iKatolu ni Macawa: Eda lako mai vua na Karisito ni da sa veivutuni mai na noda caka cala.**

**Me kilai na vunau (wiliki ni dua na ivolanikalou):** Vakabira ena papanivolavola e dua na iyalo-yalo i Jisu Karisito. Vukeyi ira na gone me ra cavuqaqataka na “Io, dou lako vei Karisito, . . . mo dou vinaka kina” (Moronai 10:32). Vola na vosa yadua ena veitiki ni pepa yadudua. Vakabira na veitiki ni pepa oqo ena papanivolavola ena kena ituvatuva ga sa rawa. Sureti ira na gone me ra raica na nodra ivolanikalou ka wilika vata kei iko. Me dua na gone me qai raica na imatai ni vosa ena ivolanikalou ka biuta donu sara ena papanivolavola. Wiliki tale na ivolanikalou, ka sureta e dua tale na gone me raica na ikarua ni vosa. Me vakayacori tiko me yacova ni sa tuvanaki donu na ivolanikalou. Vakamacalataka vei ira na gone ni ibalebale ni lako mai vua na Karisito o ya me da vakabauti Koya, me da maroroya na Nona vunau, vakayacora na veiyalayalati, ka veivutuni ni da caka cala.

**Vakauqeta na kena kilai vakavinaka ka vakayacori (veivosakitaki ni kisi dikevi):** Vakamacalataka ni vuku ga ni Veisorovaki i Jisu Karisito, sa rawa me da veivutuni ni da caka cala. Kotiva tani mai na dua na pepa e va na mawe ni yava, ka vola yadua vei ira na ituvatuva yadua ni veivutuni: (1) yalo rarawa, (2) kere veivosoti, (3) vakadodonutaka na cala, ka (4) kakua ni cakava tale. Vakabira na mawe ni yava ena fuloa me mua yani ki na iyalo-yalo i Jisu Karisito, ka me so na gone me ra kalawa yani kina. Wasei ira vakailawalawa na gone ka solia ki na ilawalawa yadua e dua na kisi dikevi e vakamacalataka tiko na kena gadrevi vua e dua na gone me na veivutunitaka e dua na nona cala. Kena ivakaraitaki, “E dua na gone a talaidredre vei rau nona itubutubu ena nona caqeta na polo i loma ni

vale ka kavoro kina e dua na ka.” Kerei ira me ra veivosakitaka na sala me ra vakayagataka kina na ituvatuva yadua ni veivutuni.




**Tabaka eke me baleta na we ni yava.**

**Vakayaloqaqataka me Vakayacori**

*Era na vuli na gone ni ra vakaraitaka na sala me ra bulataka kina na ivakavuvuli vakosipeli ki na nodra bula.*

**iVakasala:** Na kisi dikevi e dau yaco dina ena noda bula ka na vukeyi ira na gone me ra vakasamataka ka veivosakitaka na veika me ra na cakava ni ra sotava talega na veika vata ga o ya (raica na ikatolu ni macawa). Na kisi dikevi e rawa ni vukeya na kena laurai na sala ni kena bulataki na kosipeli (raica VMLB, 207–208).




**iVakasala:** “Ni da vakaraitaka na noda loloma vei ira eda vakavulica, era na lomasoli ka vakarorogo [vata kei keda] ki na Yalo Tabu” (VMLB, 35). Sa rawa mo vaqaqacotaka na nomu lomani ira na gone ni ko masulaki ira yadudua, ka mo na kila na veika era taleitaka kei na nodra gagadre, kacivi ira ena yacadra, ka vakarorogo vagumatua vei ira.

**iKava ni Macawa: Na cakacaka ni valetabu e vukeyi au kei na noqu matavuvale me keitou lako vei Karisito.**

**Vakauqeta na kena kilai vakavinaka (lagati ni dua na sere):** Vakavulica na ikarua ni qaqa ni “I Love to See the Temple” (CS, 95). Vakaraitaka na iyalo-yalo ni dua na valetabu e tabonaki tiko e daku ni walu na tiki ni pepa. Ena tiki ni pepa yadua, vola se droinitaka e dua vei ira oqo: e dua na uto (heart), e dua na katuba dola, na vosa veiyalayalati, na vosa talairawarawa, na vosa vanua tabu, na vosa vauci, iyalo-yalo ni dua na gone, kei na iyalo-yalo ni dua na matavuvale. Tukuna vei ira na gone ni oqo na veivakatakilakila ni dua na sere. Sureti ira me ra vakarorogo vinaka ni ko na lagata e dua na qaqa. Tarogi ira na ivakatakilakila cava e sala vata kei na qaqa o ya, ka sureti e dua na gone me vagalalataka na tiki ni pepa o ya. Mo ni lagata vata na qaqa o ya, ka vakamacalataka na

kena ibalebale. Sa rawa mo sureti ira me ra matanataka na qaqa o ya. Me vakayacori ki na qaqa taucoko. Ni sa cereki ka laurai na iyalo-yalo, me lagati na sere taucoko ka matanataki. Tukuna vei ira na gone na veika e rawa me ra vakarautaka oqo me ra gole ki valetabu ni ra qase cake ka ni ra vakayacora oqo ena yaco me ra voleka vei Jisu Karisito.



**Tabaka eke me baleta na droini.**

# Ni da Qaravi Ira na Tani, Eda sa Qarava na Kalou

“Ko ni sa qaravi Koya tiko na nomuni Kalou, ena nomuni qaravi ira tiko na wekamuni” (Mosaia 2:17).

**Kuria ki na veivakasama oqo na nomu o sa vakarautaka. Tuvanaka na sala me kilai kina na vunau baleti ira na gone ka vukei ira me ra kila vakavinaka kina ka bulataka ena nodra bula. Tarogi iko, “ Na cava me ra cakava na gone me ra vuli kina, kei na sala meu vukei ira me ra vakila na Yalotabu?”**

**iVakasala:** E dodonu me na vakamatautaki eso na italanoa vakaivolankalou ki na so na yabaki ni gone. Ni ko vakavulica na italanoa ni kai Samaria dauloloma ena imatai ni macawa, sa ka bibi me vakamacalataki ni kevaka e dua na tamata tani e gadreva se kere veivuke, sa na gadrevi taumada vua e dua na gone me kerea na veivuke ni dua na qase e nuitaki.

## iMatai kei na iKarua ni Macawa: Sa vakavulica vei keda o Jisu Karisito na sala me da qaravi ira kina na tani.

**Vakauqeta na kena kilai vakavinaka (vakai-tavi ena drama):** Tukuna vei ira na gone ni dua na siga a tarogi Jisu kina e dua na tamata, “Ko cei na kai noqu?” A sauma vua o Jisu ena dua na italanoa ka vakavulica kina vei keda na sala me da qaravi ira kina na tani. Sureta e vica na gone me ra dara eso na isulu ni drama me vakataka na nodra isulusulu era tukuni tiko ena italanoa ni kai Samaria dauloloma: e dua e dauveilakoyaki, eso na daubutako, e dua na bete, e dua na Livai, e dua na kai Samaria, kei na dua na itaukei ni bure ni vulagi. Tukuna na italanoa ena nomu vosa ga (raica na Luke 10:30–37) ka vukei ira na gone me ra dramataka. Tarogi ira na gone: “Na cava e vakavulica vei keda na italanoa oqo baleti ira na wekada? O cei beka me da qarava?” Vakamacalataki ni o koya ga e gadreva me vukei sa wekada talega. Vakamacalataki vei ira na gone ni sa rawa me ra qaravi ira na nodra itokani kei na matavuvale ena veigauna kecega, ia sa rawa me ra qaravi ira na tamata era sega tu ni kilai ke ra tiko vata kei na dua

na nodra itubutubu se dua tale na qase nuitaki. Vakadinadinataki ni o Jisu Karisito sa lomani ira na tamata kecega ka gadreva me qaravi ira kecega na tamata yadua.

**Vakayaloqataki me vakayacori (tuvanaki ni qaravi ni matavuvale):** Tukuna vei ira na gone ni gadreva o Jisu me da qaravi ira na tamata, oka kina o ira na lewe ni noda matavuvale. Kotiva laivi mai ena so na tiki ni pepa eso na lomanibai momokiti ka solia vei ira eso na gone. Me ra qai droinitaka kina vakayadua e dua na matamamarau me caka kina e dua na “Matamarau ni Veiqaravi.” Vakayaloqataki ira na gone me ra dramataka na veikacaka ni veiqaravi eso baleti ira na lewe ni nodra matavuvale ena loma ni macawa. Me ra vakasamataki vata na veiqaravi era na cakava (me vakataka na soli ni dua na ivola ni vakanuinui vinaka, maroro ni iyaya ni vakatatalo, se samaki ni loga). Me ra qai biuta toka na gone e dua na “Matamarau ni Veiqaravi” ena vanua a vakayacori kina na veiqaravi o ya. Sureti ira me ra kerea na nodra matavuvale me ra mai vakaitavi



**iVakasala:** Na gauna ni veiwasei sa gauna talega me tokoni kina na parokaramu ni Vakabauta na Kalou. Na veiqaravi ni itaviqaravi ni imatai kei na ikarua ni macawa ena vukea na kena vakayacori rawa na inakinaki era tiko ena tabana e 8–9 ni ivoladusidusi Vakabauta na Kalou.



## Raitayaloyalotaki ni iTalanoa Vakaivolankalou

Na isulu ni drama e caka mai na veika ni siga yadua ena vukei ira na gone me ra raitayaloyalotaka na italanoa vakaivolankalou oqo.

vata kei ira ena itaviqaravi o ya. Vakayaloqāqataki ira na gone me ra tu vakarau me ra wasea ki na Lalai ena macawa ka tu mai na kena a laurai na marau e matadra na nodra matavuvale.

**Vakauqeta na kena kilai vakavinaka ka me vakayacori (ripotetaki ni veiqaravi):** Sureti ira na gone me ra tukuna tale ena nodra vosa ga na italanoa baleti koya na kai Samaria dauloloma. Me vakayagataki tale na isulu ni drama a vakayagataki ena macawa sa oti me ra nanuma tikoga kina. Ka solia na gauna vei ira na gone me ra ripotetaka na nodra “Matamarau ni Veiqaravi” ni macawa sa oti.

E dua na sala me vakayacori kina na ka oqo o ya me caka e dua na yava ni qiqi me vaka na kena e vakaraitaki tiko oqo, ki na veikalasi yadua ni Lalai sa lisitaki tu. Wirica na yava ni qiqi ka sureta e dua se rua na gone ena kalasi sa digitaki me ra ripotetaka na nodra veiqaravi kei na kena a vukei ira kei ira na tani me ra yalo marau. Vakayacori tale ke balavu na gauna.



**Tabaka eke me baleta na droini.**

## Raicalesu na Vunau

*Raicalesu ni vunau ena veivakamarautaki ena vukei ira na gone me ra nanuma na veika era sa vulica.*

### iKatolu ni macawa: Niu qarava noqu matavuvale, au sa qarava na Kalou.

**Me kilai na vunau (cavuqāqataki ni dua na ivolanikalou):** Vola “Ko ni sa qaravi Koya tiko na nomuni Kalou, ena nomuni qaravi ira tiko na wekamuni” (Mosaia 2:17) ena papanivolavola ka veivosakitaki na kena ibalebale. Vukei ira na gone me ra cavuqāqataka ena kena wasei vakarua na tiki ni ivolanikalou o ya ka me ra tukuna na imatai ni veimama ni gone na imatai ni wase (“Ko ni sa qaravi Koya tiko na nomuni Kalou”) kei na ikarua ni veimama ni gone me ra cavuta na ikarua ni wase (“Ena nomuni qaravi ira tiko na wekamuni”) Vakayacora tale vakavica.

**Vakauqeta na kena kilai vakavinaka (lagati ni dua na sere):** Me lagati “When We’re Helping” (CS, 198), ka vakaisosomitaka na vosa qaravi ena vosa veivukei Lagati tale na sere, ka vakaisosomitaka na lewe ni matavuvale tale eso ena tinada (kena ivakaraitaki, tama, tacina, kei na ganena).

Sureti ira na gone me ra dramataka e dua na veiqaravi e rawa ni ra cakava vua na lewe ni matavuvale o ya ni ra lagasere tiko. Tokaruataka vei ira na gone ni gauna eda qaravi ira kina na tani, eda sa qarava tiko na Kalou.

**Vakayaloqāqataka me vakayacori (veivosakitaki ni gauna ni veiqaravi):** Droinitaka ena papanivolavola e dua na kaloko. Wasei ira vakailawalawa na gone ka lesia me ra yadua na gauna ena kaloko. Tukuna vei ira na gone ni sa rawa me ra qaravi ira nodra matavuvale ena dua ga na gauna ena siga. Cavuta vei ira na gone, “Tiki toko, tiki toko, sa gauna ni veiqaravi ena \_\_\_\_\_ na kaloko!” Sureta na ilawalawa sa lesi vua e dua na gauna me ra tucake, ka me ra wasea e dua na gauna e rawa ni ra qarava kina na nodra matavuvale ena gauna ni siga o ya. Vakayacora me yacova ni ra sa vakaitavi na ilawalawa taucoko.

**iVakasala:** Ni ra vakaitavi na gone ena vuqa na sala era na marautaka kina na vuli. Tovolea mo taurivaka eso na sala ni nodra wasei vakailawalawa na gone, me vakataka me ra veicurumaki na goneyalewa kei na cauravou, o ira e rokavata na nodra isulu, se o ira e nodra siganisucu na imatai kei na ikarua ni veimama ni yabaki.

### iKava ni Macawa: Niu qaravi ira na wekaqu, au sa qarava na Kalou.

**Vakauqeta na kena kilai vakavinaka (raici ni ivakaraitaki ni veiqaravi):** Me curu mai ki na rumu e dua na iliuliu ni Lalai ka vaka me sa vakamalumalumutaki tu ka gadreva sara tu ga na veivuke. Kena ivakaraitaki, me sa vakalutuma eso na ka, saga me qoqota e levu na ka, se vakadula tiko e dua na gone. Me ra qai vakatututaka na gone na sala eso me ra vakayagataka kina na nodra “liga dauveivuke” me ra vukei koya kina. Vakavotuya vei ira na gone ni italanoa ni kai Samaria dauloloma, a vakavulica kina o Jisu me da dauveiqaravi yani vei ira na tani. Vakaraitaka na kedra iyaloalo na gone era gadreva tu na veivuke. Sa rawa mo vakayagataka na iyaloalo mai na pakete ni iyaloalo ni ivolavakarau ni Lalai. Sureti ira na gone me ra wasea na sala me ra na veivuke vakacava ena kena vakaoqo. Tokaruataka na imatai ni veimama ni Mosaia 2:17, ka me ra tokaruataka na gone na ikarua ni veimama.

**Vakauqeta na kena kilai vakavinaka (tuvanaki ni veiqaravi vei ira na wekadra):** Me ra vakatotomuria na gone na ligadra ena dua na tiki

ni pepa ka vola ena nodra “liga dauveivuke: e dua na sala me veivuke kina na nodra matavuvale vei ira na wekadra. Vakayaloqāqataka me ra vakayacora na veiqaravi oqo vata kei na nodra matavuvale ena loma ni macawa. Vakabira na liga ena dua na papa ni notisi se lalaga me ra nanuma tiko kina na gone na sala me ra veiqaravi kina.

**Vakauqeta na kena kilai vakavinaka ka vakayacori (lagati ni dua na sere):** Kerea e dua na gone me lako mai liu ka vakatauvatataka na ligana kei na ligamu. Vakamacalataka ni ligana e ka lailai sara mai na ligamu. Taroga na veika vakaoqo, “Au rawa ni tomi iyaya ni vakatatalo ena ligaqu lelevu. E rawa beka ki na ligamuni lalai?” Vakaitavitaki ira kece na gone ena nodra vakatauvatataka na ligadra kei na ligai nodra qasenivuli. Vakamacalataka ni sa rawa ni cakava na ligadra e vuqa sara na veiqaravi e dina ga ni ra ka lalai. Me lagati “I Have Two Little Hands” (CS, 272). Sureti ira na gone me ra roqo liga ni ra lagasere. Ni ra lagata na vosa liga, me ra laveta na ligadra ruarua ka roqo liga tale vakatotolo.

# Au Kila ni Bula Tiko na Noqu iVakabula

“*Ta me ikuri ni i tukutuku kece ka vakadinadataki kina ko Koya, keirau sa tukuna oqo na kena i otioti me yacova edaidai: Raica sa bula dina tiko ko Koya!*” (V&V 76:22).

**Kuria ki na veivakasama oqo na nomu o sa vakarautaka. Tuvanaka na sala me kilai kina na vunau baleti ira na gone ka vukei ira me ra kila vakavinaka kina ka bulataka ena nodra bula. Tarogi iko, “Na cava me ra cakava na gone me ra vuli kina, kei na sala meu vukei ira me ra vakila na Yalotabu?”**

**iVakasala:** Era na maqusa na gone ena ivakaraitaki. Sa rawa mo vakayagataka eso na iwalewale ni ivakaraitaki, me vaka e dua ga na ka, droini ena papanivolavola, vosa me vakacurumi, papa ni vakabi iyaloalo, kei na papeti (raica VMLB, 106–108).

**iVakasala:** Era na dau nanuma tikoga na gone na veika era vulica ni ra vakavulica vei ira na tani. Sa rawa mo solia na gauna me ra cakava na ka oqo ena gauna ni veiwasei se e nodra vale.



## iMatai ni Macawa: A tadu mai ki vuravura o Jisu Karisito ni ra a yalataka na parofita.

**Me kilai na vunau (veivosakitaki ni sigani-sucu):** Tarogi ira na gone: “Vakasamataka mada na gauna o a marautaka kina na nomu siganisucu ena kena talei duadua. Na cava o a cakava?” Eso na gone me ra tukuna na veika baleta na nodra siganisucu. Vakamacalataka ni a lesi ira na Nona parofita na Tamada Vakalomalagi me ra tukuna ki vuravura, mai na vakatekivu ni gauna, me baleta na siganisucu bibi duadua ena itukutuku kei vuravura — o ya na siganisucu ni Luvena, o Jisu Karisito Vakamacalataka ni kena bibi na itukutuku oqo era a solibula kina na parofita me ra vakaraitaka ni sa vakarau yaco mai na Karisito. Me ra qai cavuta na gone na malanivosa oqo “Sa tadu mai ki vuravura ko Jisu Karisito me vaka era a yalataka na parofita.”

**Vakauqeta na kena kilai vakavinaka (matanataki ni dua na italanoa vakaivolanicakalou):** Vakaraitaka eso na kedra iyaloalo na parofita era a vakavulica ni na lako mai na Karisito. Wasei ira vakailawalawa na gone ka solia ki na ilawalawa yadua e dua na tiki ni ivolanikalou ka tukuna tiko na itukutuku ni nona veivakavulica e dua na parofita. Me soli na gauna ki na ilawalawa yadua me ra dramataka kina na italanoa (raica VMLB, 211–212) ka me ra vakilakila na vo ni Lalai o cei na parofita e vakatakarakarataki tiko o ya. O ira na parofita era oka kina o Penijamini na Tui (Mosaia 2:1, 5–7; 3:5–8), Apinatai (Mosaia 12:1, 9; 15:1–2; 17:1, 8–10), kei Samuela na Leimani (Ilamani 14:1–5; 16:1–2). Vakadinadataki ni ko Jisu Karisito a tadu dina mai ki vuravura ka sa vakavotukana kina na veika a parofisaitaki kina o Koya.

## iKarua ni Macawa: O Jisu Karisito na iVakabula kei Vuravura.

**Vakauqeta na kena kilai vakavinaka ka vakayacori (veivosakitaki ni iyaloalo kei na iyaya eso):** Kauta mai e va na kateni me ra iloloma. Na kateni yadua e dodonu me tiko kina e dua na iyaloalo se dua na ka e vakatakarakarataka e dua vei ira na veika sa yaco oqo kei na dua na tiki ni pepa kei na kena ivakamacala ni veivakalougatataki se iloloma e tukuna tiko.

- Veika Sa Yaco: Sucu i Jisu; iloloma: “A solia na Tamada Vakalomalagi na Luvena e Duabau Ga me noda iVakabula.”
- Veika Sa Yaco: na Vunau ena Ulunivanua; iloloma: “E vakavulica vei keda o Jisu Karisito na sala me da bula dodonu tiko kina.”
- Veika sa Yaco: Masu o Jisu e Kecisemani; iloloma: “Ena vuku i Jisu Karisito sa rawa kina me da vakabulai mai na ivalavala ca.”

- Veika sa Yaco: na Tucaketale; iloloma: “Ena vuku i Jisu Karisito sa rawa kina me da tucaketale.”

Me dua tale na gone me qai ceraka na kateni yadua, ka veivosakitaki na noda sa mai vakalougatataki mai na iloloma yadua.

**Vakayaloqataka me vakayacori (volavola kei na droini):** Me veivosakitaki na sala me da soli iloloma kina vua na iVakabula ena noda qaravi ira na tani ka vakaraitaka ni da lomani ira (raica Maciu 25:40). Me ra yadua na tiki ni pepa na gone ka sureti ira me ra vola se droinitaka kina e dua na iloloma me ra solia vua na iVakabula. Ka me ra lobika veimama na pepa ka rokataka na dakuna e tuba me vaka toka e dua na iloloma.

## iKatolu ni Macawa: Ena lesu tale mai o Jisu Karisito ki vuravura ena dua na siga.

### **Vakauqeta na kena kilai vakavinaka (wiliki ni ivolanikalou kei na kena dramataki):**

Tukuna vei ira na gone ni ra na soli ivakamacala tiko baleta na itukutuku cecere ni na lesu tale mai o Jisu Karisito ki vuravura ena dua na siga. Digi-taka e rua na gone me vaka ni rau dauniitukutuku ena TV se niusipepa ka rau na tarogi ira tiko na kalasi yadua. Solia ki na kalasi yadua e dua se rua na taro oqo kei na kena ivolanikalou ka solia e vica na miniti me ra vakavakarau kina: Na cava eso na ivakatakilakila ni iKarua ni Lesu Mai i Jisu? (Josefa Simici—Maciu 1:28–29); Ena yaco mai vakacava o Koya? (Maciu 24:29–31); Ena yaco mai na siga cava o Koya? (Maciu 24:36, 42, 44); Na cava ena yaco vei ira sa yalododonu ena gauna e lesu mai kina o

Koya? (V&V 88:96–97); Ena vakacava beka na itu-vaki ni matanitu ni sa yaco mai o Koya? (Yavu ni Vakabauta 1:10; V&V 29:11; 45:58–59); Era na vakacava beka na ituvaki ni manumanu ni sa yaco mai o Koya? (Aisea 11:6–9; Osea 2:18). Me qai soli na gauna yadua vei rau na gone dauniitukutuku tiko me rau taroga eso na ka, ka me ra sauma mai o ira na ilawalawa yadua.

**Vakayaloqaqataka me vakayacori (veivosaki kei na laga sere):** Veivosakitaka kei ira na gone na sala me da vakavakarau ki na lesu mai i Jisu. Vakamatatataka ni kevaka me da bula dodonu tiko, e sega ni dodonu me da rere. Sureti ira me ra laki veivosakitaka na ka oqo kei nodra itubutubu e vale. Me lagati “When He Comes Again” (CS, 82–83).

**iVakasala:** Tuvanaka na nomu gauna ni veiwasei me ra vakaitavi o ira na gone qase cake kei ira na gone sobu. Kena ivakaraitaki, na imatai ni itaviqaravi ni ikatolu ni macawa ena mana cake vei ira na gone qase cake. Tuvana na sala me vakamatautaki kina na itaviqaravi oqo vei ira era gone sobu.

## iKava ni Macawa: Au na rawa ni bula vata tale kei Jisu Karisito.

### **Vakauqeta na kena kilai vakavinaka (vakaitavi ena dua na itaviqaravi vakayago):**

Ni bera ni tekivu na Lalai, biuta ena ruku ni dabedabe eso na pepa koti vaka na vatu ni ikakalawa ka me ra volai ki na pepa yadua na vosa oqo: papitaiso, vakadeitaki, masu, lotu vakamatavuvale, vakaivotavota ena sakaramede, laki lotu, kei na vakamau e valetabu. Biuta e dua na iyaloalo kei vuravura ena dua na yasa ni rumu kei na dua na iyaloalo i Jisu Karisito ena dua tale na yasana. Kerea e dua na gone me lade mai na imatai ni iyaloalo ki na dua tale. Vakamacalataka ni sa tu na ikakalawa me da butu yani kina me da laki bula vata tale kei Jisu kei na Tamada Vakalomalagi. Me ra qai raica na gone ke tiko e dua na vatu ikakalawa e tiko ena ruku ni nodra idabedabe. Sureti ira yadua e tiko e ruku ni nodra idabedabe na vatu ikakalawa me ra lako mai ki liu ena nodra gauna yadua o solia vei ira ka tukuna ni nodra ikalawa ena vatu o ya ena yaco me ra volekata kina na Karisito. Kauta mai na vatu ikakalawa oqori ka tuvanaki ira ena kedrau maliwa na iyaloalo e rua. Mo cakava me vaka ni sa dua na gaunisala e takosova na rumu. Sureta e dua na gone me taubale mai na iyaloalo kei vuravura ki na iyaloalo ni iVakabula, me butu tikoga ena vatu ikakalawa. Vakayaloqaqataka ira na gone me ra dau vakayacora ga na ka dodonu me ra tikoga kina ena salatu o ya me ra lesu ka laki bula vata tale kei Jisu Karisito.

**Vakayaloqaqataka me vakayacori (droini kei na rokarokataki):** Me ra vakatotomuria na gone na mawe ni yavadra ena tiki ni pepa ka vola se droinitaka kina e dua na ikakalawa me ra butu kina me ra laki bula vata tale kei Jisu Karisito. Me qai

vakatagitaka vakamalua o dautabapiano na “I Will Follow God’s Plan” (CS, 164–65) ena gauna era rokarokataki tiko kina. Vakayaloqaqataka ira na gone me ra kauta ki vale na nodra droini ka laki vakaraitaka vei nodra matavuvale.



**Tabaka eke me baleta na vatu ikakalawa.**

**iVakasala:** Ni gadrevi mo vakaraitaka na nomu lomani ira o vakavulica, me dina na nomu vakacautaka na veika e cakava e dua na gone. Kena ivakaraitaki, sa rawa mo kaya. “Vinaka vakalevu na nomu wasea na kedratou italanoa na nomu matavuvale,” ka kakua ni vakavinavinaka vakaumauma tu ga me vakataka “totoka o ya” se “vinaka.”

## iTaviqaravi Vakayago e Vakaibalebale Vakalevu

Era na vuli na gone ena nodra vakaitavi ena itaviqaravi e vakaibalebale vakalevu. Ena itaviqaravi oqo era na butu na gone ki na ikakalawa e matataka na veika e rawa ni ra cakava me ra voleka kina vei Karisito. Sa rawa mo taurivaka eso na sala me ra vakaitavi vakalewelevu sara kina na gone.



# Na Sala me Lagati Kina na Sere ena Lalai

*Na inaki ni sere ena Lalai o ya me ra vakavulici na gone ena kosipeli i Jisu Karisito. Na sere ni Lalai ena vakavuna me marautaki vakalevu na kena vulici na kosipeli, sureti ni Yalotabu, ka kovuti e dua na yalo vakarorogo kei na vuli.*

**Me lagati e dua na sere ni curu me kauta mai na yalo vakarorogo ka sureti na Yalotabu.**

**iVakasala:** Na laga sere ena vukei ira na gone me ra tiko vakamalua ka vakarau vakarorogo ka vuli. Kena ivakaraitaki, sa rawa mo laveta cake na ligamu ka tukuna vei ira na gone me ra raica na ligamu ni ra laga sere tiko. Tukuna vei ira ni gauna o vakalutuma kina na ligamu, me ra na lagasere sara vakadomo lailai se vakamalua sara. Vakavinavinakataka na nodra vakarorogo.

Na sere ni curu ena vakavuna e dua na yalo vakarorogo ka vukei ira na gone me ra vakarau vulica na kosipeli. Me lagati tiko na sere ni ra yaco tiko mai na gone.

Sureti ira na gone me ra lagata talega na sere ni curu ni ra curu tiko mai na gone ki na rumu ni Lalai. Kena ivakaraitaki, sa rawa mo laveta na ligamu ka tukuna vei ira na gone ni gauna o na

dolava kina na ligamu me ra laga sara vakamalua, kei na gauna mo sogota kina na ligamu me ra vakagigitaka ga na ilagalaga.

Vakatagitaka e dua na sere era vulica tiko na gone ena gauna ni sere ni curu; oqo ena vukea me ra kila na kena ilagalaga. Me kilai na sere, ka vagigitaka na kena ilagalaga. Kerei ira mo ni vagigitaka vata na kena ilagalaga.



*Era na vagolei na gone ki na sere ni ra qai yaco yani vakadua ki na Lalai.*

**iVakasala:** E sega ni gadrevi mo vakoro'i ena sere kei na ivakatagi se me totoka na voqa ni domomu me marautaki ka vakaibalebale kina na lagasere ena Lalai.

**Lagati na sere me vakavulici kina na ivakavuvuli vakosipeli**

Vukei ira na gone me ra kila vakavinaka ni ra sega walega ni vulica tiko e dua na sere ia sa dua talega na ivakavuvuli vakosipeli (raica CS, iii). Tarogi ira se vukei ira me ra raica vagumatua na ivakavuvuli e vakavulici tiko ena sere ena dua na itaviqaravi rawarawa me vaka me ra wilika na levu ni gauna era lagata kina e dua na vosa se malanivosa (raica na veivuke vei iliuliu ni sere ni vula o Feperueri).

Era sa soli ivakadinadina tiko na gone ni ra lagasere (raica na imatai ni macawa, ni Januери). Tukuna tale vei ira na gone me ra dabe vakadodonu ka laga ena domodra e vinaka duadua. Vakacaucautaki ira na gone ka vakavinavinakataka na totoka ni nodra laga sere.



## Vakatovotovo e Vale

*Me mana na nomu vakavulica na sere, o ya mo kila tiko o iko na sere. Mo vakatovotovo e vale baleta ni gauna o vakavulici ira kina na gone mo na raici ira, ka sega ni nomu ivola.*

## Noqu iTuvatuva ni Vakavulica e Dua na Sere

**Kila na sere: Vakatovotovo, Vakatototovo, Vakatototovo**

### Tarogi iko:

1. Me ra na vakarorogo vakacava beka vei au na gone?
2. Na taro cava meu taroga me ra vukei kina na gone me ra kila vakavinaka na kosipeli e tukuni tiko ena sere o ya?
3. Na ivakadinadina cava meu solia vei ira na gone me ra vaqaqacotaki kina?

## Na kena vakavulici e dua na sere

Ni ko tuvatuvanaki mo vakavulica e dua na sere, tarogi iko mada ena veika oqo: Na cava meu cakava me ra vakarorogo kina vei au na gone? Na taro cava meu taroga meu vukei ira kina na gone me ra kila vakavinaka na kosipeli e tukuni tiko ena sere? Na ivakadinadina cava meu solia vei ira na gone ka na vaqaqacotaki ira? (Raica CS, 300.)

Mo dau lagata na qaqa ni dua na sere vou vei ira na gone—ka kakua ni wilika se cavuqaqataka vei ira. Oqo ena vukei ira na gone me ra semata na kena ilagalaga ki na qaqana. Era na vulica na gone na sere ni

ra rogoca ka lagata tikoga. E sega ni gadrevi me ra kila na wilivola me ra kila kina e dua na sere. Kena ivakaraitaki, mo sureti ira na gone me ra vakatotomuria na voqa ni domomu. Tara na daligamu ka me ra vakarogoca na gone e dua na malanivosa lekaleka se iyatuvosa ni ko laga sere tiko. Mo qai sikinala vei ira ni sa gauna me ra vakatotomuria na qaqana o sa lagata. Lagata vakaoqori e rua na qaqana, ka tokaru-ataka tale me yacova ni ra sa kila na gone. Vakayacora ki na qaqana e rua e tarava (kei na rua e tarava, ka vakatiko oqori) me yacova ni ra sa kila na sere taucoko.

## Lagati tale eso na sere me vulici ka veivakamarautaki

Me ra digitaka talega na gone na sere me lagati tale. Kena ivakaraitaki, me ra yadua na gone na uto pepa, ka kerei ira me ra vola kina na yacadra kei na nodra sere ni Lalai talei. Biuti ira na uto pepa oqo ki na dua na koniteina e volai tu kina

“Songs of the Heart,” ka me ra digitaka na gone eso me ra lagata. Tukuna vei ira na gone ni sere ni Lalai e rawa ni ivurevure ni veivakacegui, veidusimaki, kei na veivakauqeti ka sa rawa me da lagata ena dua ga na gauna se vanua sa rawa.

## Me lagati na sere me ra vakaitavi kina na gone kei na veika me ra yavala kina.

Ni matanataki na sere ena vukea me ra kila vakatotolo na sere na gone. Era na dau vakarorogo talega kina. Vakadeitaka me savasava na kena dau matanataki na sere bibi vakalou. E dodonu vinaka na kena dau matanataki ena liga na vosa titobu se malanivosa ena veisere yadua (raica na veivuke vei iliulu ni sere ni vula o Januери). Kena ivakaraitaki, ni lagati “I Feel My Savior’s Love” (CS, 74–75), tukuna vei ira na gone ni veigauna kece era lagata kina na vosa *loloma* e dodonu me ra biuta na ligadra e lomaseredra.

E tiko e vica na sere veivakamarautaki ni itaviqaravi ena *Children’s Songbook*. Mo marautaka na sere oqori, ka ra marau talega kina na gone. Kena ivakaraitaki:

- Me lagati “Head, Shoulders, Knees, and Toes” (CS, 275) vata kei ira na gone ena kena ivakarau ga, ka bolei ira me ra duavata tikoga kei iko ni sa totolo cake tikoga na nomu lagata.
- Me lagati “I Hope They Call Me on a Mission” (CS, 169). Sureti ira era gone sobu me ra vakatakarakarataka ni ra vodo ose ka kauta tiko e dua na iVola i Momani kivei ira na tamata era tu vakayawa. (Sa rawa talega me ra vakatakarakarataka ni ra vuka tiko ena waqavuka se vodo tiko ena dua na sitima ni vanua sulusukura.)



**iVakasala:** Ena sureti na Yalotabu ni vagumatuataki na laga sere. Ni lagati oti e dua na sere, mo tukuna vei ira na gone ni gauna era vakila kina na yalo e loloma kei na vakacegu sa vukei ira tiko na Yalotabu me ra kila na dina.

# Au Vakila Nona Loloma

Ena Vakarakoroko ♩ = 120-132

Qaqana kei na ivakatagi mai vei  
Tami Jeppson Creamer kei Derena Bell

1. Gau - na ma - ka - wa ena va -  
2. Au sa mai tu e va -

nu - a ta - lei, Ji - su ra da - be na la - lai. Na No -  
nu - a ta - lei, Me - u vu - li ve - i Ji - su. Ra - u

na lo - lo - ma e - ra va - ki - la ga. Ra - i - ca ni a ta -  
li - u - ta - ki au ta kei ma - si - ta, Na sa - la me ra - ra -

gi tu. Ni a lo - ma - ni i - ra ya - du - a.  
ma ga. O - lo - gi e - na no - na lo - lo - ma,  
*mp*

Sa ma - i no - qu ta - le tu ga. Au se - ga ni a ba -  
Li - ga - na au sa ma - i ki - la. Me - u mu - ri Ko - ya,

u ta - rai ko - ya, Ia, sa di - na sa - ra tu o - qo.  
 e vei - si - ga, — Me - u bau ya - co sa - ra Vu - a.

Au kila sa bula! Me - u mu - ri Ko -

ya e - na di - na. Meu qa - ra -

vi ko - ya. Lo - lo - ma au va - ki - la tu.

Lo - lo - ma au sa qa - i ki - la.



NA LOTU I  
JISU KARISITO  
NI YALODODONU  
EDAIDAI

Tabaka na Lotu i Jisu Karisito ni Yalododonu Edaidai

© 2009 mai na Intellectual Reserve, Inc. Dodonu kece e taqomaki. Tabaki e Amerika. Vakadonui me Vakavalagi: 5/07  
iVakadewa ni 2010 Outline for Sharing Time and the Children's Sacrament Meeting Presentation Fijian 04763 858

iTaba lolomataki mai: Waqana e liu: *Loloma Uasivi*, mai vei Del Parson, © Del Parson. Tabana e 3: *E Papitaisotaki Jisu o Joni na Dauveipapitaiso*, mai vei Harry Anderson, © IRI; *Na Karisito kei ira na Gone ena iVola i Momani*, mai vei Del Parson, © 1995 Del Parson; *Na iMatai ni Raivotu*, mai vei Gary Kapp, © Gary Kapp—me kakua ni lavetaki. Tasbana e 9: *Na Gagadre ni Yaloqu*, mai vei Walter Rane, lolomataka na Church History Museum. Tabana e 14: *E Vakabula na Mataboko o Jisu*, mai vei Carl Heinrich Bloch, vakadonui mai na National Historic Museum e Frederiksborg e Hillerod, Denmark. Draunipepa 15: *E Papitaisotaki Jisu o Joni na Dauveipapitaiso*, mai vei Harry Anderson, © IRI; *O Koya Mo Dou Qai Lako Yani*, mai vei Harry Anderson, © IRI. Draunipepa 17: *Sa Masulaka o Jisu na Luvei Jairo Goneyalewa*, mai vei Greg K. Olsen, © 1990. Dakuna e muri: *E Ruku ni Tabana*, mai vei Jay Bryant Ward, © 2004 Jay Bryant Ward.

FJIAN

